

संचिन्त्यागतमारुह्य गरुडं गगनेचरम् । सत्यभामां समारोप्य ययौ प्राग्ज्योतिषं पुरम् ॥ १४ ॥
 आरुह्यैरावतं नागं शक्रोऽपि त्रिदिवं ययौ । ततो जगाम कृष्णश्च पश्यतां द्वारकौकसाम् ॥ १५ ॥
 प्राग्ज्योतिषपुरस्यापि समन्ताच्छतयोजनम् । आचिता मौरवैः पाशैः शुरान्तैर्भूद्विजोत्तम ॥ १६ ॥
 तांश्चिच्छेद हरिः पाशान्क्षिप्त्वा चक्रं सुदर्शनम् । ततो मुरस्समुत्तस्थौ तं जघान च केशवः ॥ १७ ॥
 मुरस्य तनयान्सप्त सहस्रांस्तांस्ततो हरिः । चक्रधाराग्निर्दग्धांश्चकार शलभानिव ॥ १८ ॥
 हत्वा मुरं हयग्रीवं तथा पञ्चजनं द्विज । प्राग्ज्योतिषपुरं धीमांस्त्वरान्समुपाद्रवत् ॥ १९ ॥
 नरकेनास्य तत्राभून्महासैन्येन संयुगम् । कृष्णस्य यत्र गोविन्दो जघ्ने दैत्यान्सहस्रशः ॥ २० ॥
 शस्त्रास्त्रवर्पं मुञ्चन्तं तं भौमं नरकं बली । क्षिप्त्वा चक्रं द्विधा चक्रे चक्री दैतेयचक्रहा ॥ २१ ॥
 हतो तु नरके भूमिर्गृहीत्वाऽदितिकुण्डले । उपतस्थे जगन्नार्थं वाक्यं चेदमथाब्रवीत् ॥ २२ ॥

पृथ्व्युवाच :—

यदाऽहमुद्धृता नाथ त्वया ह्यकरमूर्तिना । त्वत्स्पर्शसंभवः पुत्रस्तदाऽयं मय्यजायत ॥ २३ ॥
 सोऽयं त्वयैव दत्तो मे त्वयैव विनिपातितः । गृहाण कुण्डले चेमे चालयास्व च संततिम् ॥ २४ ॥
 भारवतरणार्थाय ममैव भगवानिमम् । अंशेन लोकमायातः प्रसादसुमुखः प्रभो ॥ २५ ॥
 त्वं कर्ता च विकर्ता च संहर्ता प्रभवोऽप्ययः । जगतां त्वं जगद्रूपस्तूयतेऽध्युत किं तव ॥ २६ ॥
 व्यापी व्याप्यं क्रियाकर्ता कार्यं च भगवान्यथा । सर्वभूतात्मभूतस्य स्तूयते तव किं तथा ॥ २७ ॥
 परमात्मा च भूतात्मा त्वमात्मा चाव्ययो भवान् । यथातथा स्तुतिर्नाथ किमर्थं ते प्रवर्तते ॥ २८ ॥
 प्रसीद सर्वभूतात्मनःक्रेण तु यत्कृतम् । तत्क्षम्यतामदो गाय त्वत्सुतस्त्वन्निपातितः ॥ २९ ॥

श्रीपराशरः—

तथेति चोक्त्वा धरणीं भगवान्भूतभावनः । रत्नानि नरकावासाञ्जग्राह मुनिमत्तम ॥ ३० ॥
 कन्यापुरे स कन्यानां षोडशातुलविक्रमः । शताधिकानि ददृशे सहस्राणि महामुने ॥ ३१ ॥
 चतुर्दष्टान्गजांश्चाग्रयान् षट्सहस्रांश्च दृष्टवान् । कामोजानां तथाऽश्वानां नियुतान्येकविंशतिम् ॥ ३२ ॥
 ताः कन्यास्तांस्तथा नागांस्तान्श्चान् द्वारकां पुरीम् । प्रापयामास गोविन्दस्सद्यो नरककिंकराः ॥ ३३ ॥

संचिन्त्येति ॥ सत्यभामासमारोपणं तस्याः भूम्यंशत्वात् त्वपुत्रं त्वदनुज्ञया हनिष्यामीति वरदानात्त-
 दनुज्ञया भौमं हन्तुम्, तथा नारददत्तपारिजातपुष्पप्रीतरुकिमणीर्ष्या कुद्धसत्यभामासांत्वने तुभ्यं तं तरुमेव
 दास्यामीति हरिवंशोक्तां प्रतिज्ञां च कर्तुम् ॥ १४, १५ ॥

प्राग्ज्योतिषपुरस्येति ॥ मौरवैः—मुरसंहरक्षःकृतैः ॥ १६—२५ ॥

त्वमिति ॥ कर्ता—निमित्तकारणम् । विकर्ता—विशेषेण कर्ता, पोषकः । प्रभवोद्भवः—प्रभवस्य जन्मनः
 उपादानम् । तव संबन्धि किं स्तूयते ॥ २६—२८ ॥

ददृशे वारुणं छत्रं तथैव मणिपर्वतम् । आरोपयामास हरिर्गरुडे पतगेश्वरे ॥ ३४ ॥

आरुह्य च स्वयं कृष्णस्सत्यभामासहायवान् । अदित्याः कुण्डले दातुं जगाम त्रिदशालयम् ॥ ३५ ॥

इति श्रीविष्णुपुराणे पञ्चमेश एकोनत्रिंशोऽध्यायः ॥ २९ ॥

अथ त्रिंशोऽध्यायः

श्रीपराशरः—

गरुडो वारुणं छत्रं तथैव मणिपर्वतम् । सभायं च हृषीकेशं लीलयैव वहन्ययौ ॥ १ ॥

ततश्शंखमुपाध्मासीत्स्वर्गद्वारगतो हरिः । उपतस्थुस्तथा देवास्साध्यहस्ता जनार्दनम् ॥ २ ॥

स देवैरर्चितः कृष्णो देवमातुर्निवेशनम् । सिताभ्रशिखराकारं प्रविश्य ददृशेऽदितिम् ॥ ३ ॥

स तां प्रणम्य शक्रेण सह ते कुण्डलोत्तमे । ददौ नरकनाशं च शशेसास्यै जनार्दनः ॥ ४ ॥

ततः प्रीता जगन्माता धातारं गतां हरिम् । तुष्टावादितिरव्यग्रा कृत्वा तत्प्रवणं मनः ॥ ५ ॥

अदितिः—

नमस्ते पुण्डरीकाक्ष भक्तानामभयकर । सनातनात्मन् सर्वात्मन् भूतात्मन् भूतभावन ॥ ६ ॥

प्रणेतर्मनसो बुद्धेरिन्द्रियाणां गुणात्मक । त्रिगुणातीत निर्द्वन्द्व शुद्धसच्चिद् स्थित ॥ ७ ॥

सितदीर्घादिनिश्शेषकल्पनापरिवर्जित । जन्मादिभिरसंस्पृष्ट स्वप्नादिपरिवर्जित ॥ ८ ॥

सन्ध्यारात्रिरहो भूमिर्गगनं वायुस्सु च । हुताशनो मनो बुद्धिर्भूतादिस्त्वं तथाऽच्युत ॥ ९ ॥

सर्गस्थितिविनाशानां कर्ता कर्तृपतिर्भवान् । ब्रह्मविष्णुशिवाख्याभिरात्ममूर्तिमिरीश्वर ॥ १० ॥

देवा दैत्यास्तथा यक्षा राक्षसास्सिद्धपन्नगाः । कूष्माण्डाश्च पिशाचाश्च गंधर्वा मनुजास्तथा ॥ ११ ॥

पशवश्च मृगाश्चैव पतङ्गाश्च सरीसृपाः । वृक्षगुल्मलता बह्व्यस्समस्तास्तृणजातयः ॥ १२ ॥

प्रसीदेति ॥ अदोषाय—धर्मस्थापनाय ॥ २९—३५ ॥

इति श्रीविष्णुपुराणव्याख्याने श्रीविष्णुचिन्तये पञ्चमेशे एकोनत्रिंशोऽध्यायः ॥ २९ ॥

अथ त्रिंशोऽध्यायः

॥ १—६ ॥ प्रणेतरिति ॥ गुणात्मक—कल्याणगुणात्मक ॥ ७—९ ॥

सर्गेति ॥ कर्तृपतिः—कर्तृणां ब्रह्मादीनां पतिः ॥ १० ॥

देवा इति ॥ देवा इत्यादिना तृणजातय इत्यन्तेन भगवतो देवतिर्यगादिचतुर्विधचेतनात्मत्वमुच्यते ॥

स्थूला मध्यास्तया सूक्ष्मासूक्ष्मात् सूक्ष्मतराश्च ये । देहमेदा भवान् सर्वे ये केचित्पुर्गलाश्रयाः ॥ १३ ॥
 माया तवेयमज्ञातपरमार्थाऽतिमोहिनी । अनात्मन्यात्मविज्ञानं यया मूढो निरुद्धयते ॥ १४ ॥
 अस्वे स्वमिति भावोऽत्र यत्पुंसामुपजायते । अहं ममेति भावो यत्प्रायेणैवाभिजायते ।
 संसारमातुर्मायायास्तवैतन्नाथ चेष्टितम् ॥ १५ ॥
 यैस्त्वधर्मपरैर्नार्थ नरैराराधितो भवान् । ते तरन्त्यखिलामेतां मायामात्मविमुक्तये ॥ १६ ॥
 ब्रह्माद्यास्सकला देवा मनुष्याः पशवस्तथा । विष्णुमायामहावर्तमोहान्धतमसाऽऽवृताः ॥ १७ ॥
 आराध्य त्वामभीप्सन्ते कामान्नात्मभवक्षयम् । यदेते पुरुषा माया सैवेयं भगवंस्त्व ॥ १८ ॥
 मया त्वं पुत्रकामिन्या वैरिपक्षजयाय च । आराधितो न मोक्षाय मायाविलसितं हि तत् ॥ १९ ॥
 कौपीनाच्छादनप्राया वाञ्छा कल्पद्रुमादपि । जायते यदपुण्यानां सोऽपराधः स्वदोषजः ॥ २० ॥
 तत्प्रसीदाखिलजगन्मायामोहकरावप्य । अज्ञानं ज्ञानसद्भावभूतं भूतेश नाशय ॥ २१ ॥
 नमस्ते चक्रहस्ताय शार्ङ्गहस्ताय ते नमः । नन्दहस्ताय ते विष्णो शंखहस्ताय ते नमः ॥ २२ ॥
 एतत्पश्यामि ते रूपं स्थूलचिह्नोपलक्षितम् । न जानामि परं यत्ते प्रसीद परमेश्वर ॥ २३ ॥

स्थूला इति ॥ स्थूला इत्यादिना पुर्गलाश्रया इत्यन्तेन तस्यैव तदेवात्मकत्वमुच्यते । ये केचित्पुर्ग-
 लाश्रयाः देहमेदाः ते सर्वे भवानित्यन्वयः । पुर्गलो जीवः । यया कौर्मै—* अहंकारोऽभिमानश्च कर्ता मन्ता च
 स्मृतः । आत्मा च पुर्गलो जीवो यतस्सर्वाः प्रसूतयः ॥ इति ॥ * पूरणाद्रलनादेहे पुर्गलाः परमाणवः *
 शर्हिताः ॥ १३ ॥

मायेति ॥ अज्ञातपरमार्था—अज्ञातः परमार्थो ब्रह्म यस्या हेतोस्ता अज्ञातपरमार्था । अतिमोहिनी इयं
 गुणात्मिका माया तव—त्वदीया । मायाकार्यमाह—अनात्मनीति । अस्यार्थस्य पूर्वेणान्वयः ॥ १४ ॥

अस्वे स्वमिति ॥ अस्वे स्वमिति भावः—ज्ञानमुपजायत इति यत्, एतत्तव—त्वदीयायाः संसार-
 मार्यायाः चेष्टितम् ॥ १५, १६ ॥

ब्रह्माद्या इति ॥ मायैव महावर्तः, तत्कृतो मोह एवान्धतमसं, तेनावृताः ॥ १७ ॥

आराध्येति ॥ कामानभीप्सन्त इति यत्, तत्तव मायैव—मायाचेष्टितमित्यर्थः ॥ १८, १९ ॥

कौपीनेति ॥ कौपीनाच्छादनप्राया—तद्बहुला, तद्विषयेत्यर्थः । स्वदोषो—दुष्कर्म ॥ २० ॥

तदिति ॥ मायया मोहो—मायामोहः । ज्ञानसद्भावभूत—सम्यग्ज्ञानरूप । ज्ञानसद्भावभूतमिति पाठे
 ज्ञानमपि विज्ञानतयाऽवभासमानमज्ञानमिति ॥ २१-२३ ॥

श्रीपराशरः—

अदित्यैवं स्तुतो विष्णुः प्रहस्याह सुरारणिम् । माता देवि त्वमस्माकं प्रसीद वरदा भव ॥ २४ ॥

अदितिरुवाचः—

एवमस्तु यथेच्छा ते त्वमशेषैस्सुरासुरैः । अजेयः पुरुषव्याघ्र मर्त्यलोके भविष्यसि ॥ २५ ॥

श्रीपराशरः—

ततः कृष्णस्य पत्नी च शक्रेण सहिताऽदितिम् । सत्यभागा प्रणम्याह प्रसीदेति पुनःपुनः ॥ २६ ॥

अदितिरुवाचः—

मत्प्रसादान्न ते सुभ्रु जरा वैरूप्यमेव वा । भविष्यत्यनवद्याङ्गि सुस्थिरं नवयौवनम् ॥ २७ ॥

श्रीपराशरः—

अदित्या तु कृतानुज्ञो देवराजो जनार्दनम् । यथावत्पूजयामास बहुमानपुरस्सरम् ॥ २८ ॥

शची च सत्यभामायै पारिजातस्य पुष्पकम् । न ददौ मानुर्जी मत्ता त्वयं पुष्पैरलंकृता ॥ २९ ॥

ततो ददर्श कृष्णोऽपि सत्यभामासहायवान् । देवोद्यानानि हृद्यानि नन्दनादीनि सत्तम ॥ ३० ॥

ददर्श च सुगन्धाढ्यं मञ्जरीपुञ्जधारिणम् । नित्याह्लादकरं ताम्रवालपल्लवशोभितम् ॥ ३१ ॥

मध्यमानेऽमृते जातं जातरूपोपमत्वचम् । पारिजातं जगन्नाथः केशवः केशिसदनः ॥ ३२ ॥

ततोऽपि परमप्रीत्या तरुराजमनुत्तमम् । तं दृष्ट्वा प्राह गोविन्दं सत्यभामा द्विजोत्तम ।

कस्मान्न द्वारकामेष नीयते कृष्ण पादपः ॥ ३३ ॥

यदि चेच्चद्वचः सत्यं त्वमत्यर्थं प्रियेति मे । मद्देहनिष्कुटार्थाय तदयं नीयतां तरुः ॥ ३४ ॥

न मे जांबवती तादृगभीष्टा न च रुक्मिणी । सत्ये यथा त्वमित्युक्तं त्वया कृष्णासकृत्प्रियम् ॥ ३५ ॥

सत्यं तद्यदि गोविन्द नोपचारकृतं मम । तदस्तु पारिजातोऽयं मम गेहविभूषणम् ॥ ३६ ॥

विभ्रती पारिजातस्य केशपक्षेण मञ्जरीम् । सपत्नीनामहं मध्ये शोभेयमिति कामये ॥ ३७ ॥

श्रीपराशरः—

इत्युक्तस्त प्रहस्यैनां पारिजातं गरुत्माति । आरोगयामास हरिस्तमूर्ध्वनरक्षिणः ॥ ३८ ॥

भो शची देवराजस्य महिषी तत्परिग्रहम् । पारिजातं न गोविन्द हर्तुमर्हसि पादपम् ॥ ३९ ॥

उत्पन्नो देवराजाय दत्तस्सोऽपि ददौ पुनः । महिष्ये सुमहाभाग देव्यै शन्यै कुतूहलात् ॥ ४० ॥

शचीविभूषणार्थाय देवैरमृतमन्थने । उत्पादितोऽयं न क्षेमी गृहीत्वैनं गच्छिष्यसि ॥ ४१ ॥

देवराजो मुखप्रेक्षी यस्यास्तस्याः परिग्रहम् । मौढ्यात्प्रार्थयसे क्षेमी गृहीत्वैनं हि को व्रजेत् ॥ ४२ ॥

अदित्येति ॥ प्रहस्या—हासेन मोहयित्वा, अरणिः—चन्मभूः ॥ २४-२६ ॥

मत्प्रसादादिति ॥ सर्वकालमनवद्याङ्गी भविष्यसि ॥ २७-२८ ॥

यदीति ॥ निष्कुटः—गृहोद्यानम् ॥ ३४-३२ ॥

अवश्यमस्य देवेन्द्रो निष्कृतिं कृणु यास्यति । वज्रोद्यतकरं शक्रमनुयासन्ति चामराः ॥ ४३ ॥

तदलं सकलैर्देवैर्विग्रहेण तवाच्युत । विपाककटु यत्कर्म तन्न शंसन्ति पण्डिताः ॥ ४४ ॥

श्रीपराशरः—

इत्युक्ते तैरुवाचैतान् सत्यभामाऽतिकोपिनी । का शची पारिजातस्य को वा शक्रस्सुराधिपः ॥ ४५ ॥

सामान्यस्सर्वलोकस्य यद्येषांऽमृतमन्थने । समुत्पन्नस्तरुः कस्मादेको गृह्णाति वासवः ॥ ४६ ॥

यथा सुधा यथैवेन्दुर्यथा श्रीर्वनरक्षिणः । सामान्यस्सर्वलोकस्य पारिजातस्तथा द्रुमः ॥ ४७ ॥

भर्तृबाहुमहागर्वाद्रुणद्वयेनमथो शची । तत्कथ्यतामलं क्षान्त्या सत्या हारयति द्रुमम् ॥ ४८ ॥

कथ्यतां च द्रुतं गत्वा पौलोम्या वचनं मम । सत्यभामा वदत्येतदितिगर्वोद्धताक्षरम् ॥ ४९ ॥

यदि त्वं दयिता भर्तुर्यदि वश्यः पतिस्तव । मद्भर्तुर्हरतो वृक्षं तत्कारय निवारणम् ॥ ५० ॥

जानामि ते पतिं शक्रं जानामि त्रिदशेश्वरम् । पारिजातं तथाऽप्येनं मानुषी हारयामि ते ॥ ५१ ॥

श्रीपराशरः—

इत्युक्ता रक्षिणो गत्वा शच्याः प्रोचुर्यथोदितम् । श्रुत्वा चोत्साहयामास शची शक्रं सुराधिपम् ॥ ५२ ॥

ततस्समस्तदेवानां सैन्यैः परिवृतो हरिम् । प्रययौ पारिजातार्थमिन्द्रो योद्धुं द्विजोत्तम ॥ ५३ ॥

ततः परिधनिस्त्रिशगदाशूलवरायुधाः । बभूवुस्त्रिदशास्सज्जाश्वके वज्रकरे स्थिते ॥ ५४ ॥

ततो निरीक्ष्य गोविन्दो नागराजोपरि स्थितम् । शक्रं देवपरीवारं युद्धाय समुपस्थितम् ॥ ५५ ॥

चकार शंखनिर्घोषं दिशश्शब्देन पूरयन् । मुमोच शरसंघातान्सहस्रायुतशश्चितान् ॥ ५६ ॥

ततो दिशो नभश्चैव दृष्ट्वा शरशतैश्चितम् । मुमुचुस्त्रिदशास्सर्वे ह्यस्त्रस्त्राण्यनेकशः ॥ ५७ ॥

एकैकमस्त्रं शस्त्रं च देवैर्मुक्तं सहस्रशः । चिच्छेद लीलयैवेशो जगतां मधुसूदनः ॥ ५८ ॥

पाशं सलिलराजस्य समाकृष्योरगाशनः । चकार खण्डशश्चञ्च्वा बालपन्नगदेहवत् ॥ ५९ ॥

यमेन ग्रहितं दण्डं गदाविक्षेपखण्डितम् । पृथिव्यां पातयामास भगवान् देवकीसुतः ॥ ६० ॥

शिबिकां च धनेशस्य चक्रेण तिलशो विभुः । चकार शौरिरिक्तं च दृष्टिदृष्टहतौजसम् ॥ ६१ ॥

नीतोऽग्निश्शीततां बाणैर्द्राविता वसवो दिशः । चक्रविच्छिन्नशूलाग्रा रुद्रा भुवि निपातिताः ॥ ६२ ॥

अवश्यमिति ॥ यास्यति—करिष्यति ॥ ४३-६० ॥

शिबिकां चेति ॥ दृष्टहतौजसं—दृष्टत्वादेव हतौजसम् ॥ ६१, ६२ ॥

साध्या विश्वेऽथ मरुतो गन्धर्वाश्चैव सायकैः । शार्ङ्गिणा प्रेरितैस्ता व्योम्नि शाल्मलितूलवत् ॥ ६३ ॥
 गरुत्मानपि तुण्डेन पक्षाभ्यां च नखाङ्कुरैः । भक्षयंस्ताडयन् देवान् दारयंश्च चचार वै ॥ ६४ ॥
 ततश्शतसहस्रेण देवेन्द्रमधुसूदनौ । परस्परं ववर्षाते धाराभिरिव तोयदौ ॥ ६५ ॥
 ऐरावतेन गरुडो युयुधे तत्र संकुले । देवैस्समस्तैर्युयुधे शक्रेण च जनार्दनः ॥ ६६ ॥
 भिन्नेष्वशेषबाणेषु शस्त्रेष्वस्त्रेषु च त्वरन् । जग्राह वासवो वज्रं कृष्णश्चक्रं सुदर्शनम् ॥ ६७ ॥
 ततो हाहाकृतं सर्वं त्रैलोक्यं द्विजसत्तम । वज्रचक्रकरौ दृष्ट्वा देवाराजजनार्दनौ ॥ ६८ ॥
 क्षिप्तं वज्रमथेन्द्रेण जग्राह भगवान्हरिः । न मुमोच तदा चक्रं शक्रं तिष्ठेति चाब्रवीत् ॥ ६९ ॥
 प्रणष्टवज्रं देवेन्द्रं गरुडक्षतवाहनम् । सत्यभामाऽब्रवीद्वीरं पलायनपरायणम् ॥ ७० ॥
 त्रैलोक्येश न ते युक्तं शचीभर्तुः पलायनम् । पारिजातस्रगाभोगा त्वामुपस्थास्यते शची ॥ ७१ ॥
 कीदृशं देवराज्यं ते पारिजातस्रगुज्ज्वलाम् । अपश्यतो यथापूर्वं प्रणयाभ्यागतां शचीम् ॥ ७२ ॥
 अलं शक्र प्रयासेन न व्रीडां गन्तुमर्हसि । नीयतां पारिजातोऽयं देवास्सन्तु गतव्यथाः ॥ ७३ ॥
 पतिगर्वावलेपेन बहुमानपुरस्सरम् । न ददर्श गृहं यातामुपचारेण मां शची ॥ ७४ ॥
 स्त्रीत्वादगुरुचित्ताऽहं स्वभर्तृश्लाघनापरा । ततः कृतवती शक्र भवता सह विग्रहम् ॥ ७५ ॥
 तदलं पारिजातेन परस्वेन हतेन मे । रूपेण गर्विता सा तु भर्ता का स्त्री न गर्विता ॥ ७६ ॥

श्रीपराशरः—

इत्युक्तो वै निववृते देवराजस्तया द्विज । ग्राह चैनामलं चण्डि सख्युः खेदोक्तिविस्तरैः ॥ ७७ ॥
 न चापि सर्गसंहारस्थितिकर्ताऽखिलस्य यः । जितस्य तेन मे व्रीडा जायते विश्वरूपिणा ॥ ७८ ॥
 यस्माज्जगत्सकलमेतदनादिमध्याद्यस्मिन्यतश्च न भविष्यति सर्वभूतात् ।
 तेनोद्भवप्रलयपालनकारणेन व्रीडा कथं भवति देवि निराकृतस्य ॥ ७९ ॥
 सकलभुवनस्रतिर्भूतिरल्पाल्पसूक्ष्मा विदितसकलवेद्यैर्ज्ञायते यस्य नान्यैः ।
 तमजमकृतमीशं शाश्वतं स्वेच्छयैनं जगदुपकृतिमर्त्यं को विजेतुं समर्थः ॥ ८० ॥
 इति श्रीविष्णुपुराणे पंचमेशे त्रिंशोऽध्यायः ॥ ३० ॥

साध्येति ॥ अस्ताः—निरस्ता इत्यर्थः ॥ ६३-७० ॥ त्रैलोक्येति ॥ स्रगाभोगा—आभुज्यत इत्या-
 भोगः स्रक् आभोगो यस्यास्ता स्रगाभोगा ॥ ७१-७६ ॥

इतीति ॥ हे चण्डि—उग्रे । खेदोक्तिविस्तरैः—मत्खेदविषयैरुक्तिविस्तरैः, अलम् ॥ ७७, ७८ ॥
 यस्मादिति ॥ सकलं जगत् यस्माद्भवति, यस्मिन् भवति, यतो न भविष्यति, इत्यमुद्भवादिकारणेन
 तेन ॥ ७९ ॥ सकलभुवनेति ॥ भूतिः—रूपम् । अल्पाल्पसूक्ष्मा—अतिमूक्ष्मतरा ॥ ८० ॥

इति श्रीविष्णुपुराणव्याख्याने श्रीविष्णुचिन्तीये पंचमांशे त्रिंशोऽध्यायः ॥ ३० ॥

अथैकविंशोऽध्यायः

श्रीपराशरः—

संस्तुतो भगवानित्थं देवराजेन केशवः । प्रहस्य भावगम्भीरमुवाचेन्द्रं द्विजोत्तम ॥ १ ॥

श्रीकृष्ण उवाच—

देवराजो भवानिन्द्रो वयं मर्त्या जगत्पते । क्षन्तव्यं भवतैवेदमपराधकृतं मम ॥ २ ॥

पारिजाततरुश्चायं नीयतामुचितास्पदम् । गृहीतोऽयं मया शक्र सत्यावचनकारणात् ॥ ३ ॥

वज्रं चेदं गृहाण त्वं यदत्र प्रहितं त्वया । तवैवैतत्प्रहरणं शक्र वैरिविदारणम् ॥ ४ ॥

इन्द्र उवाच :—

विमोहयसि मामीश मर्त्योऽहमिति किं वदन् । जानीमस्त्वां भगवतो न तु सूक्ष्मविदो वयम् ॥ ५ ॥

योऽसि सोऽसि जगत्त्राणप्रवृत्तौ नाथ संस्थितः । जगत्शल्यनिष्कर्षं करोष्यसुरसूदन ॥ ६ ॥

नीयतां पारिजातोऽयं कृष्ण द्वारवतीं पुरीम् । मर्त्यलोके त्वया त्यक्ते नायं संस्थास्यते भुवि ॥ ७ ॥

देवदेव जगन्नाथ कृष्ण विष्णो महाभुज । शंखचक्रगदापाणे क्षमस्वैतच्चतिक्रमम् ॥ ८ ॥

श्रीपराशरः—

तथेत्युक्त्वा च देवेन्द्रमाजगाम भुवं हरिः । प्रसक्तैस्सिद्धगन्धर्वैस्स्तूयमानस्सुरर्षिभिः ॥ ९ ॥

ततश्शंखमुपाध्माय द्वारकोपरि संस्थितः । हर्षमुत्पादयामास द्वारकावासिनां द्विज ॥ १० ॥

अवतीर्याथ गरुडात्सत्यभामासहायवान् । निष्कुटे स्थापयामास पारिजातं महातरुम् ॥ ११ ॥

यमभ्येत्य जनस्सर्वो जातिं स्मरति पौर्विकीम् । वास्यते यस्य पुष्पोत्थगन्धेनोर्वी त्रियोजनम् ॥ १२ ॥

ततस्ते यादवास्सर्वे देहबन्धानमानुषान् । ददृशुः पादपे तस्मिन् कुर्वन्तो मुखदर्शनम् ॥ १३ ॥

किंकरीस्समुपानीतं हस्त्यश्वादि ततो धनम् । विभज्य प्रददौ कृष्णो बांधवानां महामतिः ॥ १४ ॥

अथैकविंशोऽध्यायः

संस्तुत इति ॥ भावगम्भीरं—सूचितार्थगहनम् ॥ १ ॥

देवराज इति ॥ अपराधकृतं—कृतापराधमित्यर्थः ॥ २, ३ ॥

वज्रं चेति ॥ तदैव योग्यमिति शेषः ॥ ४ ॥

विमोहयसीति ॥ नैव सूक्ष्मविदः सूक्ष्मरूपं न विद्मः ॥ ५ ॥

य इति ॥ शल्यनिष्कर्षं—कंटकोद्धारम् ॥ ६-८ ॥ तथेति ॥ प्रसक्तैः—अनुबद्धैः ॥ ९-१२ ॥

तत इति ॥ मुखदर्शनम्—अभिमुखदर्शनम् । अमानुषान्—प्राचीनान् । ददृशुः—ज्ञातवन्तः ॥

कन्याश्च कृष्णो जग्राह नरकस्य परिग्रहान् ॥ १५ ॥

ततः काले शुभे प्राप्ते उपयेमे जनार्दनः । ताः कन्या नरकेणासन्सर्वतो यास्समाहताः ॥ १६ ॥

एकस्मिन्नेव गोविन्दः काले तासां महामुने । जग्राह विधिवत्पाणीन्पृथग्गेहेषु धर्मतः ॥ १७ ॥

षोडशस्त्रीसहस्राणि शतमेकं ततोऽधिकम् । तावन्ति चक्रे रूपाणि भगवान् मधुसूदनः ॥ १८ ॥

एकैकमेव ताः कन्या मेनिरे मधुसूदनः । ममैव पाणिग्रहणं मैत्रेय कृतवानिति ॥ १९ ॥

निशासु च जगत्स्रष्टा तासां गेहेषु केशवः । उवाच विप्र सर्वासां विश्वरूपधरो हरिः ॥ २० ॥

इति श्रीविष्णुपुराणे पञ्चमेश एकत्रिंशोऽध्यायः ॥ ३१ ॥

अथ द्वात्रिंशोऽध्यायः

श्रीपराशरः—

प्रद्युम्नाद्या हरैः पुत्रा रुक्मिण्यां कथितास्तव । भानुभौमेरिकाद्यांश्च सत्यभामा व्यजायत ॥ १ ॥

दीप्तिमत्ताम्रपक्षाद्या रोहिण्यां कथिता हरैः । भभ्रुवर्जाम्बवत्यां च साम्बाद्या बाहुशालिनः ॥ २ ॥

तनया भद्रविन्दाद्या नाग्रजित्यां महाबलाः । संग्रामजित्प्रधानास्तु शैब्यायां च हरेस्सुताः ॥ ३ ॥

वृकाद्याश्च सुता माद्र्या गात्रवत्प्रमुखान्सुतान् । अवाप लक्ष्मणा पुत्रान्कालिन्याश्च श्रुतादयः ॥ ४ ॥

अन्यासां चैव भार्याणां समुत्पन्नावि चक्रिणः । अष्टायुतानि पुत्राणां सहस्राणि शतं तथा ॥ ५ ॥

प्रद्युम्नः प्रथमस्तेषां सर्वेषां रुक्मिणीसुतः । प्रद्युम्नादनिरुद्धोऽभूद्रजस्तस्मादजायत ॥ ६ ॥

अनिरुद्धो रणेऽरुद्धो बलेः पौत्रीं महाबलः । उपां बाणस्य तनयामुपयेमे द्विजोत्तम ॥ ७ ॥

यत्र युद्धमभूद्धोरं हरिशंकरयोर्महत । छिन्नं सहस्रं बाहूनां यत्र बाणस्य चक्रिणा ॥ ८ ॥

मैत्रेय उवाच—

कथं युद्धमभूद्बलानुपार्थे हरकृष्णयोः । कथं क्षयं च बाणस्य बाहूनां कृतवान्हरिः ॥ ९ ॥

एतत्सर्वं महाभाग ममाख्यातुं त्वमर्हसि । महत्कौतूहलं जातं कथां श्रोतुमिमां हरैः ॥ १० ॥

कन्याश्चेति ॥ परिग्रहान्—स्वभूतान् ॥ १५-२० ॥

इति श्रीविष्णुपुराणव्याख्याने श्रीविष्णुचितीये पञ्चमेशे एकत्रिंशोऽध्यायः ॥ ३१ ॥

अथ द्वात्रिंशोऽध्यायः

१, २ ॥ तनया इति ॥ अत्राष्टप्रधानमहिषीमध्ये शैब्यानुप्रवेशः प्रख्यातपुत्रवतीप्रस्तावात् ॥ ३, ४ ॥

अन्यासां चेति ॥ अत्र अयुतसहस्रशतशब्दैः प्रत्येकमष्टशब्दः संबध्यते ॥ ५, ६ ॥

अनिरुद्ध इति ॥ रणेऽरुद्ध इत्यत्र अरुद्ध इति पदच्छेदः ॥ ७-१० ॥

अथैकविंशोऽध्यायः

श्रीपराशरः—

संस्तुतो भगवानित्थं देवराजेन केशवः । प्रहस्य भावगम्भीरमुवाचेन्द्रं द्विजोत्तम ॥ १ ॥

श्रीकृष्ण उवाच—

देवराजो भवानिन्द्रो वयं मर्त्या जगत्पते । क्षन्तव्यं भवतैवेदमपराधकृतं मम ॥ २ ॥

पारिजाततरुश्चायं नीयतामुचितास्पदम् । गृहीतोऽयं मया शक्र सत्यावचनकारणात् ॥ ३ ॥

वज्रं चेदं गृहाण त्वं यदत्र प्रहितं त्वया । तवैवैतत्प्रहरणं शक्र वैरिविदारणम् ॥ ४ ॥

इन्द्र उवाच :—

विमोहयसि मामीश मर्त्योऽहमिति किं वदन् । जानीमस्त्वां भगवतो न तु सूक्ष्मविदो वयम् ॥ ५ ॥

योऽसि सोऽसि जगन्नाणप्रवृत्तौ नाथ संस्थितः । जगत्शल्यनिष्कर्षं करोष्यसुरसूदन ॥ ६ ॥

नीयतां पारिजातोऽयं कृष्ण द्वावतीं पुरीम् । मर्त्यलोके त्वया त्यक्ते नायं संस्थास्यते भुवि ॥ ७ ॥

देवदेव जगन्नाथ कृष्ण विष्णो महाभुज । शंखचक्रगदापाणे क्षमस्वैतच्चतिक्रमम् ॥ ८ ॥

श्रीपराशरः—

तथेत्युक्त्वा च देवेन्द्रमाजगाम भुवं हरिः । प्रसक्तैस्सिद्धगन्धर्वैस्स्तूयमानस्सुरर्षिभिः ॥ ९ ॥

ततश्शंखमुपाध्माय द्वारकोपरि संस्थितः । हर्षमुत्पादयामास द्वारकावासिनां द्विज ॥ १० ॥

अवतीर्याथ गरुडात्सत्यभामासहायवान् । निष्कुटे स्थापयामास पारिजातं महातरुम् ॥ ११ ॥

यमभ्येत्य जनस्सर्वो जार्तिं स्मरति पौर्विकीम् । वास्यते यस्य पुष्पोत्थगन्धेनोर्वी त्रियोजनम् ॥ १२ ॥

ततस्ते यादवास्सर्वे देहबन्धानमानुषान् । ददृशुः पादपे तस्मिन् कुर्वन्तो मुखदर्शनम् ॥ १३ ॥

किंकरीस्समुपानीतं हस्त्यश्वादि ततो धनम् । विभज्य प्रददौ कृष्णो बांधवानां महामतिः ॥ १४ ॥

अथैकविंशोऽध्यायः

संस्तुत इति ॥ भावगंभीरं—सूचितार्थगहनम् ॥ १ ॥

देवराज इति ॥ अपराधकृतं—कृतापराधमित्यर्थः ॥ २, ३ ॥

वज्रं चेति ॥ तवैव योग्यमिति शेषः ॥ ४ ॥

विमोहयसीति ॥ नैव सूक्ष्मविदः सूक्ष्मरूपं न विदः ॥ ५ ॥

य इति ॥ शल्यनिष्कर्षं—कंटकोद्धारम् ॥ ६-८ ॥ तथेति ॥ प्रसक्तैः—अनुबद्धैः ॥ ९-१२ ॥

तत इति ॥ मुखदर्शनम्—अभिमुखदर्शनम् । अमानुषान्—प्राचीनान् । ददृशुः—ज्ञातवन्तः ॥

दृष्टमात्रे ततः कान्ते प्रद्युम्नतनये द्विज । दृष्ट्याऽत्यर्थविलासिन्या लज्जा कापि निराकृता ॥ २५ ॥
सोऽयंसोऽयमितीत्युक्ते तथा सा योगगामिनी । चित्रलेखाऽब्रवीदेनामुषां बाणसुता तदा ॥ २६ ॥

चित्रलेखा—

अयं कृष्णस्य पौत्रस्ते भर्ता देव्या प्रसादितः । अनिरुद्ध इति ख्यातः प्रख्यातः प्रियदर्शनः ॥ २७ ॥
प्राप्नोषि यदि भर्तारमिमं प्राप्तं त्वयाऽखिलम् । दुष्प्रवेशा पुरी पूर्वं द्वारका कृष्णपालिता ॥ २८ ॥
तथापि यत्नाद्भर्तारमानयिष्यामि ते सखि । रहस्यमेतद्वक्तव्यं न कस्यचिदपि त्वया ॥ २९ ॥
अचिरादागमिष्यामि सहस्र विरहं मम । ययौ द्वारवतीं चोषां समाश्वास्य ततः सखीम् ॥ ३० ॥

इति श्रीविष्णुपुराणे पञ्चमेशे द्वात्रिंशोऽध्यायः ॥ ३२ ॥

अथ त्रयस्त्रिंशोऽध्यायः

श्रीपराशरः—

बाणोऽपि प्रणिपत्याग्रे मैत्रेयाह त्रिलोचनम् । देव बाहुसहस्रेण निर्विष्णोऽस्म्याह्वं विना ॥ १ ॥
कच्चिन्ममैषां बाहूनां साफल्यजनको रणः । भविष्यति विना युद्धं भाराय मम किं भुजैः ॥ २ ॥

श्रीशंकर उवाच—

मयूरध्वजभङ्गस्ते यदा बाण भविष्यति । पिशिताशिरज्जाननन्दं प्राप्स्यसे त्वं तदा रणम् ॥ ३ ॥

श्रीपराशरः—

ततः प्रणम्य वरदं शम्भुमभ्यागतो गृहम् । स भग्नं ध्वजमालोक्य हृष्टो हर्षं पुनर्ययौ ॥ ४ ॥
एतस्मिन्नेव काले तु योगविद्याबलेन तम् । अनिरुद्धमथानिन्ये चित्रलेखा वराऽप्सराः ॥ ५ ॥
कन्यान्तःपुरमभ्येत्य रममाणं सहोषया । विज्ञाय रक्षिणो गत्वा शशंसुर्देत्यभूयतेः ॥ ६ ॥
व्यादिष्टं किंकराणां तु सैन्यं तेन महात्मना । जधान परिधं धोरमादाय परवीरहा ॥ ७ ॥
हृतेषु तेषु बाणोऽपि रथस्थस्तद्वधोद्यतः । युध्यमानो यथाशक्ति यदुवीरेण निर्जितः ॥ ८ ॥
मायया युयुधे तेन स तदा मन्त्रिचोदितः । ततस्तं पद्मगास्त्रेण धवन्ध यदुनन्दनम् ॥ ९ ॥

दृष्टमात्र इति ॥ स्वप्नदृष्टे कान्ते दृष्टमात्रे तस्मिन् रागाधिक्यालुज्जा निराकृता ॥ २५ ॥

सोऽयमिति ॥ सोऽयंसोऽयमिति प्रत्यभिज्ञाविस्मयाभ्यां वीप्सा । योगगामिनी—योगविद्यया गगन-
गामिनी ॥ २६-३० ॥

इति श्रीविष्णुपुराणव्याख्याने श्रीविष्णुचिन्तये पञ्चमेशे द्वात्रिंशोऽध्यायः ॥ ३२ ॥

अथ त्रयस्त्रिंशोऽध्यायः

बाण इति ॥ अग्रे—अनिरुद्धवृत्तान्तात्प्राक् ॥ १ ॥ कच्चिदिति ॥ भाराय जानैः किं भुजैः ॥ २, ३ ॥
तत इति ॥ देवचरणात् दृष्टः ध्वजभङ्गदर्शनादुत्पन्नं ययौ ॥ ४-९ ॥

द्वारवत्यां क यातोऽसावनिरुद्धेति जल्पताम् । यदूनामाचक्षे तं बद्धं बाणेन नारदः ॥ १० ॥
 तं शोणितपुरं नीतं श्रुत्वा विद्याविदग्धया । योषिता प्रत्ययं जग्मुर्वाद्वा नामरैरिति ॥ ११ ॥
 ततो गरुडमारुह्य स्मृतमात्रागतं हरिः । बलप्रद्युम्नसहितो बाणस्य प्रययौ पुरम् ॥ १२ ॥
 पुरप्रवेशे प्रमथैर्युद्धमासीन्महात्मनः । ययौ बाणपुराभ्याशं नीत्वा तान्संक्षयं हरिः ॥ १३ ॥
 ततस्त्रिपादस्त्रिशिरा ज्वरो माहेश्वरो महान् । बाणरक्षार्थमभ्येत्य युयुधे शार्ङ्गधन्वना ॥ १४ ॥
 तद्भस्मस्पर्शसंभूततापः(ः) कृष्णाङ्गसङ्गमात् । अवाप बलदेवोऽपि श्रममामीलितेक्षणः ॥ १५ ॥
 ततस्स युद्धयमानस्तु सह देवेन शार्ङ्गिणा । वैष्णवेन ज्वरेणाशु कृष्णदेहाभिराकृतः ॥ १६ ॥
 नारायणभुजाघातपरिपीडनविह्वलम् । तं वीक्ष्य क्षम्यतामस्येत्याह देवः पितामहः ॥ १७ ॥
 ततश्च क्षान्तमेवेति प्रोक्त्वा तं वैष्णवं ज्वरम् । आत्मन्येव लयं निन्ये भगवान्मधुसूदनः ॥ १८ ॥

ज्वर उवाच—

मम त्वया समं युद्धं ये स्मरिष्यन्ति मानवाः । विज्वरास्ते भविष्यन्तीत्युक्त्वा चैनं ययौ ज्वरः ॥ १९ ॥
 ततोऽग्नीन्भगवान्पञ्च [नीत्वाऽद्यन्तवतः क्षयम्] जित्वा नीत्वा तथा क्षयम् ।
 दानवानां बलं कृष्णश्चूर्णयामास लीलया ॥ २० ॥
 ततस्समस्तसैन्येन दैतेयानां बलेऽसुतः । युयुधे शङ्करश्चैव कार्तिकेयश्च शौरिणा ॥ २१ ॥
 हरिशङ्करयोर्युद्धमतीवासीत्सुदारुणम् । चुक्षुर्भुस्सकला लोकाश्शस्त्रास्त्रांशुप्रतापिताः ॥ २२ ॥
 प्रलयोऽयमशेषस्य जगतो नूनमागतः । मेनिरे त्रिदशास्तत्र वर्तमाने महारणे ॥ २३ ॥
 जृम्भकास्त्रेण गोविन्दो जृम्भयामास शङ्करम् । ततः प्रणेशुर्दैतेयाः प्रमथाश्च समंततः ॥ २४ ॥
 जृम्भामिभूतस्तु हरो रथोपस्थ उपाविशत् । न शशाक ततो योद्धुं कृष्णेनाक्लिष्टकर्मणा ॥ २५ ॥
 गरुडक्षतवाहश्च प्रद्युम्नास्त्रेण पीडितः । कृष्णहंकारनिर्भूतशक्तिश्चापययौ गुहः ॥ २६ ॥
 जृम्भिते शङ्करे नष्टे दैत्यसैन्ये गुहे जिते । नीते प्रमथसैन्ये च संक्षयं शार्ङ्गधन्वना ॥ २७ ॥

द्वारवत्यामिति ॥ अनिरुद्धेत्यर्थः संधिः ॥ १० ॥ तमिति ॥ नामरैरिति । पारिजातनिमित्तं बद्ध-
 रैरमरैरनिरुद्धो हतस्यादिति शङ्का हरिवंशोक्ता ॥ ११-१४ ॥

तद्भस्मेति ॥ तापः कृष्णांगसंगमात्, अवाप बलदेवोऽपि श्रममामीलितेक्षणः इति पाठः । तापः
 ण्णांगसंगमात् शममिति पाठे अपिशब्दो न संगतः ॥ १५ ॥

तत इति ॥ कृष्णस्पर्शा ज्वरो वैष्णवेन ज्वरेण कृष्णदेहाभिराकृतः ॥ १६, १७ ॥

ततश्चेति ॥ लयं—सौक्ष्म्यं, न नाशम् । * युवां ज्वरौ ज्वरपती पीडायां मारणे प्रभू । पीडायां
 भवानस्तु मारणे मामको ज्वरः ॥ इति हरिवंशे भगवदुक्तेः ॥ १८ ॥

ममेति ॥ मम त्वयेत्यनेन कृष्णज्वरयुद्धस्मरणं ज्वरशान्तिकरमुक्तम् । अत्र मन्त्ररूपं श्लोकांतरम्
 आद्यन्तवन्तः कवय इत्यादि । आद्यन्तवन्तः—जगतामाद्यन्तकर्तारः ॥ १९ ॥

तत इति ॥ आद्यन्तवतः—आद्यन्तकर्तृन् * अग्नीन्—पुररक्षकान् रुद्रानुवरान् ॥ २०-२४ ॥

नन्दिना संगृहीताश्चमधिरूढो महारथम् । बाणस्तत्राययौ योद्धुं कृष्णकार्ष्णिबलैस्सह ॥ २८ ॥

बलभद्रो महावीर्यो बाणसैन्यमनेकधा । विव्याध बाणैः प्रभ्रश्य धर्मतश्चापलायत ॥ २९ ॥

आकृष्य लाङ्गलाग्रेण मुसलेनाशु ताडितम् । बलं बलेन ददृशे बाणो बाणैश्च चक्रिणा ॥ ३० ॥

ततः कृष्णेन बाणस्य युद्धमासीत्सुदारुणम् ॥ ३१ ॥

समस्यतोरिषून्दीप्तान्कायत्राणविभेदिनः । कृष्णाश्चिच्छेद बाणेस्तान्बाणेन प्रहिताञ्छितान् ॥

विव्याध केशवं बाणो बाणं विव्याध चक्रधृत् ॥ ३२ ॥

मुमुचाते तथाऽस्त्राणि बाणकृष्णौ जिगीषया । परस्परक्षतिकरौ लाघवादिनिशं द्विज ॥ ३३ ॥

भिद्यमानेष्वशेषेषु शरेष्वस्त्रे च सीदति । प्राचुर्येण ततो बाणं हन्तुं चक्रे हरिर्मनः ॥ ३४ ॥

ततोऽर्कशतसंघाततेजसा सदृशद्युति । जग्राह दैत्यचक्रारिर्हरिश्चक्रं सुदर्शनम् ॥ ३५ ॥

मुञ्चतो बाणनाशाय ततश्चक्रं मधुद्विजः । नया दैतेयविद्याऽभूत्कोटरी पुरतो हरेः ॥ ३६ ॥

तामग्रतो हरिर्दृष्ट्वा मीलिताक्षस्सुदर्शनम् । मुमोच बाणमुद्दिश्य च्छेत्तुं बाहुवनं रिपोः ॥ ३७ ॥

क्रमेण तत्तु बाहूनां बाणस्याच्युतचोदितम् । छेदं चक्रेऽसुरापास्तशस्त्रौघक्षयणादृतम् ॥ ३८ ॥

छिन्ने बाहुवने तत्तु करस्थं मधुसूदनः । मुमुक्षुर्वर्णनाशाय विज्ञातस्त्रिपुरद्विपा ॥ ३९ ॥

समुपेत्याह गोविन्दं सामपूर्वमुमापतिः । विलोक्य बाणं दोर्दण्डच्छेदासृक्स्त्रावर्षिणम् ॥ ४० ॥

कृष्णकृष्ण जगन्नाथ जाने त्वां पुरुषोत्तमम् । परेशं परमात्मानमनादिनिधनं हरिम् ॥ ४१ ॥

देवतिर्यङ्मनुष्येषु शरीरग्रहणात्मिका । लीलेयं सर्वभूतस्य तव चेष्टोपलक्षणा ॥ ४२ ॥

तत्प्रसीदाभयं दत्तं बाणस्यास्य मया प्रभो । तत्त्वया नानृतं कार्यं यन्मया व्याहृतं वचः ॥ ४३ ॥

अस्मत्संश्रयदृष्टोऽयं नापराधी तवावधय । मया दत्तवरो दैत्यस्ततस्त्वां क्षमयाम्यहम् ॥ ४४ ॥

श्रीपराशरः—

इत्युक्तः प्राह गोविन्दश्शूलपाणिमुपातिम् । प्रसन्नवदनो भूत्वा गतामर्षोऽसुरं प्रति ॥ ४५ ॥

जृम्भेति ॥ जृम्भो गात्रपारवश्यम् ॥ २५—२८ ॥ बलभद्र इति ॥ प्रभ्रश्येति । धर्मतः—युद्धवर्मात् प्रभ्रश्यापलायत ॥ २९ ॥ आकृष्येति ॥ बलेन चक्रिणा मुसलेन बाणैश्च पीडितं स्वबलं बाणो ददर्शेत्यन्वयः ॥ ३०, ३१ ॥

समस्यतोरिति ॥ समस्यतोः कृष्णबाणयोर्मध्ये कृष्णः बाणप्रहितान् तान् बाणाश्चिच्छेद ॥ ३२, ३३ ॥

भिद्यमानेष्विति ॥ प्राचुर्येणास्त्रे च सीदति ॥ ३४, ३५ ॥

मुञ्चत इति ॥ कोटरी विद्यारूपा दैतेयकुलदेवता गौर्याशक्तिः । तथा माथुरे हरिवंशे * दिग्वासा देववचनात्प्रातिष्ठत्तत्र कोटरी । लब्धमाना महाभागा गौरीदेव्यास्तथाऽष्टमी ॥ इति । गोमन्तहरिवंशे च * शशाप चैनां भगवान्यश्च मां भक्तिसंयुतः । द्वादशाब्दं नमस्कुर्यात्तेनाभूद्यत्कलं महत् ॥ त्वन्मस्करणात्तस्य तत्सर्वं नश्यतां तदा । सदा दिगंबरा भूयास्तिष्ठ वा गच्छ वाऽग्रतः ॥ इति ॥ ३६, ३७ ॥

क्रमेणेति ॥ असुरेति । असुरक्षिप्तशस्त्रौघक्षयणे आदृतम् ॥ ३८—४१ ॥

देवेति ॥ देवतिर्यङ्मनुष्येषु मध्ये देवादिशरीरग्रहणात्मिका तत्तन्नेष्टाविशिष्टा नव लीलेयम् ॥ ४२—४६ ॥

श्रीभगवानुवाच—

युष्मदत्तवरो ब्राणो जीवतामेव शंकर । त्वद्वाक्यगौरवादेतन्मया चक्रं निवर्तितम् ॥ ४६ ॥
त्वया यदभयं दत्तं तदत्तमखिलं मया । मत्तोऽविभिन्नमात्मानं द्रष्टुमर्हसि शंकर ॥ ४७ ॥
योऽहं स त्वं जगच्चेदं सदेवासुरमानुषम् । मत्तो नान्यदशेषं यत्तत्त्वं ज्ञातुमिहार्हसि ॥ ४८ ॥
अविद्यामोहितात्मानः पुरुषा भिन्नदर्शिनः । वदन्ति भेदं पश्यन्ति चावयोरन्तरं हर ॥ ४९ ॥
प्रसन्नोऽहं गमिष्यामि त्वं गच्छ वृषभध्वज ॥ ५० ॥

श्रीपराशरः—

इत्युक्त्वा प्रययौ कृष्णः प्राद्यस्त्रिर्यत्र तिष्ठति । तद्वन्धकृष्णिनो नेशुर्गरुडानिलपोथिताः ॥ ५१ ॥
ततोऽनिरुद्धमारोप्य सपत्नीकं गरुत्मति । आजग्मुर्द्वारकां रामकार्ष्णिदामोदराः पुरीम् ॥ ५२ ॥
पुत्रपौत्रैः परिवृतस्तत्र रेमे जनार्दनः । देवीभिस्सततं विप्र भूभारतरणेच्छया ॥ ५३ ॥
इति श्रीविष्णुपुराणे पञ्चमेशे त्रयस्त्रिंशोऽध्यायः ॥ ३३ ॥

अथ चतुस्त्रिंशोऽध्यायः

मैत्रेयः—

चक्रे कर्म महच्छौरिविभ्राणो मानुषीं तनुम् । जिगाय शक्रं शर्वं च सर्वान्देवांश्च लीलया ॥ १ ॥
यच्चान्यदकरोत्कर्म दिव्यचेष्टाविघातकृत् । तत्कथ्यतां महाभाग परं कौतूहलं हि मे ॥ २ ॥

श्रीपराशरः—

गदतो मम विप्रर्षे श्रूयतामिदमादरात् । नरावतारे कृष्णेन दग्धा वाराणसी यथा ॥ ३ ॥
पौण्ड्रको वासुदेवस्तु वासुदेवोऽभवद्भुवि । अवतीर्णस्त्वमित्युक्तो जनैरज्ञानमोहितैः ॥ ४ ॥
स मेने वासुदेवोऽहमवतीर्णो महीतले । नष्टस्मृतिस्ततस्सर्वं विष्णुचिह्नमचीकरत् ॥ ५ ॥

त्वयेति ॥ मत्तोविभिन्नमात्मानमित्यत्र अविभिन्नमिति छेदः । योऽहं स त्वमितिवत् जगच्चेदं स देवा-
सुरमानुषमित्युक्त्वात् इतरक्षेत्रज्ञवदस्य ब्रह्मात्मकत्वेनैक्यमुच्यते, न तु स्वरूपतः ॥ ४७-४८ ॥

अविधेति ॥ भिन्नदर्शिनः—अब्रह्मात्मकत्वेन भिन्नदर्शिनः ॥ ४९-५३ ॥

इति श्रीविष्णुपुराणव्याख्याने श्रीविष्णुचित्तीये पञ्चमेशे त्रयस्त्रिंशोऽध्यायः ॥ ३३ ॥

अथ चतुस्त्रिंशोऽध्यायः

॥ १ ॥ यच्चान्यदकरोदिति ॥ दिव्यचेष्टाविघातकृत्—दिव्यानां शर्वादीनां चेष्टाविघातकृत् ॥ २, ३ ॥
पौण्ड्रक इति ॥ पौण्ड्रकः—पुण्ड्रदेशेशः ॥ ४ ॥ स इति ॥ अचीकरत्—अकारयत् ॥ ५ ॥

दूतं च प्रेषयामास कृष्णाय सुमहात्मने । त्यक्त्वा चक्रादिकं चिह्नं मदीयं नाम चात्मनः ॥ ६ ॥
 वासुदेवात्मकं मूढं त्यक्त्वा सर्वमशेषतः । आत्मनो जीवितार्थाय ततो मे प्रणतिं ब्रज ॥ ७ ॥
 इत्युक्तस्संप्रहस्यैनं दूतं प्राह जनार्दनः । निजचिह्नमहं चक्रं समुत्सृक्ष्ये त्वयीति वै ॥ ८ ॥
 वाच्यश्च पौण्ड्रको गत्वा त्वया दूतं वचो मम । ज्ञातस्त्वद्वाक्यसद्भावो यत्कार्यं तद्विधीयताम् ॥ ९ ॥
 गृहीतचिह्नवेषोऽहमागमिष्यामि ते पुरम् । उत्सृक्ष्यामि च तच्चक्रं निजचिह्नमसंशयम् ॥ १० ॥
 आज्ञापूर्वं च यदिदमागच्छेति त्वयोदितम् । संपादयिष्ये श्वस्तुभ्यं समागम्याविलम्बितम् ॥ ११ ॥
 शरणं ते समभ्येत्य कर्तास्मि नृपते तथा । यथा त्वत्तो भयं भूयो न मे किञ्चिद्भविष्यति ॥ १२ ॥
 इत्युक्तेऽपगते दूते संस्मृत्याभ्यागतं हरिः । गरुत्मान्तमथारुह्य त्वरितस्तत्पुरं ययौ ॥ १३ ॥
 ततस्तु केशवोद्योगं श्रुत्वा काशीपतिस्तदा । सर्वसैन्यपरीवारः पार्णिग्राह उपाययौ ॥ १४ ॥
 ततो बलेन महता काशीराजबलेन च । पौण्ड्रको वासुदेवोऽसौ केशवाभिमुखो ययौ ॥ १५ ॥
 तं ददर्श हरिर्दरादुदारस्यन्दने स्थितम् । चक्रहस्तं गदाशार्ङ्गबाहुं पाणिगताम्बुजम् ॥ १६ ॥
 स्रग्धरं पीतवसनं सुपर्णरचितध्वजम् । वक्षस्थले कृतं चास्य श्रीवत्सं ददृशे हरिः ॥ १७ ॥
 किरीटकुण्डलधरं नानारत्नोपशोभितम् । तं दृष्ट्वा भावगम्भीरं जहास गरुडध्वजः ॥ १८ ॥
 युयुधे च बलेनास्य हस्त्यश्वबलिना द्विज । निखिंशासिगदाशूलशक्तिकार्मुकशालिना ॥ १९ ॥
 क्षणेन शार्ङ्गनिर्मुक्तैश्शरैररिविदारणैः । गदाचक्रनिपातैश्च सूदयाभास तद्वलम् ॥ २० ॥
 काशीराजबलं चैवं क्षयं नीत्वा जनार्दनः । उवाच पौण्ड्रकं मूढमात्मचिह्नोपलक्षितम् ॥ २१ ॥

श्रीभगवानुवाच—

पौण्ड्रकोक्तं त्वया यत्तु दूतवक्त्रेण मां प्रति । समुत्सृजेति चिह्नानि तत्ते संपादयाम्यहम् ॥ २२ ॥
 चक्रमेतत्समुत्सृष्टं गदेयं ते विसजिता । गरुत्मानेप चोत्सृष्टस्समारोहतु ते ध्वजम् ॥ २३ ॥

श्रीपराशरः—

इत्युच्चार्य विमुक्तेन चक्रेणासौ विदारितः । पातितो गदया भग्नो ध्वजश्चास्य गरुत्मता ॥ २४ ॥

दूतं चेति ॥ इत्युक्त्वा दूतं च प्रेषयामासेति, इत्युक्तो दूतेनोक्त इति तत्रेणेतिशब्दो योज्यः ॥ ६-११ ॥
 शरणमिति ॥ शरणमित्यादि प्रणतिं ब्रजेत्यस्योत्तरम् । समभ्येत्य ते शरणं—हिंसां कर्तास्मि ; शीर्णाद्वि
 शत्रोर्न भूयो भयं भवेदिति भावगर्भम् ॥ १२-१६ ॥

स्रग्धरमिति ॥ सुपर्णरचितध्वजे—सुपर्णरचनोपेतध्वजम् ॥ १७ ॥

किरीटेति ॥ कृत्रिममपि मत्सरूप्यं सत्यमिव भातीति भावगम्भीरं जहास ॥ १८ ॥

युयुध इति ॥ हस्त्यश्वबलिना—हस्त्यश्वैर्बलवता ॥ १९-२३ ॥

इत्युच्चार्येति ॥ चक्रेण विदारितः, गदया पातितः ॥ २४ ॥

ततो हाहाकृते लोके काशीपुर्यधिपो बली । युयुधे वासुदेवेन मित्रस्यापचितौ स्थितः ॥ २५ ॥
ततश्चाङ्गधनुर्मुक्तैश्छित्त्वा तस्य शिरश्शरैः । काशीपुर्यां स चिक्षेप कुर्वल्लोकस्य विस्मयम् ॥ २६ ॥
हत्वा त्वं पौण्ड्रकं शौरिः काशीराजं च सानुगम् । पुनर्द्वारवर्ती प्राप्तो रेमे स्वर्गगतो यथा ॥ २७ ॥
तच्छिरः पतितं तत्र दृष्ट्वा काशीपतेः पुरे । जनः किमेतदित्याह छिन्नं केनेति विस्मितः ॥ २८ ॥
ज्ञात्वा तं वासुदेवेन हतं तस्य सुतस्ततः । पुरोहितेन सहितस्तोषयामास शंकरम् ॥ २९ ॥
अविमुक्ते महाक्षेत्रे तोषितस्तेन शंकरः । वरं वृणीष्वेति तदा तं प्रोवाच नृपात्मजम् ॥ ३० ॥
स वद्रे भगवन्कृत्या पितृहन्तुर्वधाय मे । समुत्तिष्ठतु कृष्णस्य त्वत्प्रसादान्महेश्वर ॥ ३१ ॥

श्रीपराशरः—

एवं भविष्यतीत्युक्ते दक्षिणाग्रेरनन्तरम् । महाकृत्या समुत्तस्यौ तस्यैवाग्नेर्विनाशनी ॥ ३२ ॥
ततो ज्वालाकरालास्या ज्वलत्केशकपालिका । कृष्णकृष्णेति कुपिता कृत्या द्वारवर्ती ययौ ॥ ३३ ॥
तामवेक्ष्य जनस्त्रासाद्विचलल्लोचनो मुने । ययौ शरण्यं जगतां शरणं मधुसूदनम् ॥ ३४ ॥
काशीराजसुतेनेयमाराध्य वृषभध्वजम् । उत्पादिता महाकृत्येत्यवगम्याथ चक्रिणा ॥ ३५ ॥
जहि कृत्यामिमामुग्रां बह्विज्वालाजटालकाम् । चक्रमुत्सृष्टमक्षेषु क्रीडासक्तेन लीलया ॥ ३६ ॥
तदग्निमालाजटिलज्वालोद्गारातिभीषणाम् । कृत्यामनुजगामाशु विष्णुचक्रं सुदर्शनम् ॥ ३७ ॥
चक्रप्रतापनिर्दग्धा कृत्या माहेश्वरी तदा । ननाश वेगिनी वेगात्तदप्यनुजगाम ताम् ॥ ३८ ॥
कृत्या वाराणसीमेव प्रविवेश त्वरान्विता । विष्णुचक्रप्रतिहतप्रभावा मुनिसत्तम ॥ ३९ ॥
ततः काशीबलं भूरि प्रमथानां तथा बलम् । समस्तशस्त्रास्त्रयुतं चक्रस्याभिमुखं ययौ ॥ ४० ॥
शस्त्रास्त्रमोक्षचतुरं दग्ध्वा तद्वलमोजसा । कृत्यागर्भामशेषां तां तदा वाराणसीं पुरीम् ॥ ४१ ॥
सभूमृद्भृत्यपौरां तु साश्वमातङ्गमानवाम् । अशेषगोष्ठकोशां तां दुर्निरीक्ष्यां सुरैरपि ॥ ४२ ॥
ज्वालापरिष्कृताशेषगृहप्राकारचत्वराम् । ददाह तद्वरेश्चक्रं सकलामेव तां पुरीम् ॥ ४३ ॥
अक्षीणामर्षमत्युग्रं साध्यसाधनसस्पृहम् । तच्चक्रं प्रस्फुरद्दीप्तिं विष्णोरभ्याययौ करम् ॥ ४४ ॥
इति श्रीविष्णुपुराणे पञ्चमेशे चतुस्त्रिंशोऽध्यायः ॥ ३४ ॥

तत इति ॥ अपचितिः—पूजा ॥ २५—३० ॥

स वद्रे इत्यादि ॥ पितृहन्तुः—* जायमानो मातुरागर्भो हन्तीत्यादिमन्त्रलिङ्गात्, पित्रोररण्योर्हन्तुरग्नेः
कृष्णस्य—कृष्णवर्णज्वालत्वेनाभिचारे ध्येयस्य मे-मदीयस्य शत्रोः नाशाय कृत्या समुत्तिष्ठत्वित्यर्थः । अनन्तरमेतद्वि-
वृणोति—तस्यैवाग्निर्विनाशनीति । यद्वा मे पितृहन्तुः कृष्णस्य वधाय कृत्या समुत्तिष्ठत्विति ॥ ३१ ॥

एवं भविष्यतीति ॥ तस्यैवाग्नेर्विनाशनीति । तस्य दक्षिणाग्रेरेव विनाशनीति । अनेन कृत्यायाः
क्रौर्यमुच्यते । तस्यैवात्मविनाशनीति पाठे, तस्यैव—अभिचरत एव ॥ ३२—३५ ॥

जहीति ॥ जहीत्युत्सृष्टं चक्रम् अक्षक्रीडासक्तेन भगवता ॥ ३६, ३७ ॥

चक्रप्रतापेति ॥ ननाश—पलायनं भूम् * नाशः पलायने मृत्यौ * इति वैजयन्ती ॥ ३८—४४ ॥

इति श्रीविष्णुपुराणव्याख्याने श्रीविष्णुचिन्तीये पञ्चमेशे चतुस्त्रिंशोऽध्यायः ॥ ३४ ॥

अथ पञ्चत्रिंशोऽध्यायः

मैत्रेयः—

भूय एवाहमिच्छामि बलभद्रस्य धीमतः । श्रोतुं पराक्रमं ब्रह्मन् तन्ममाख्यातुमर्हसि ॥ १ ॥

यष्टुनाकर्षणादीनि श्रुतानि भगवन्मया । तत्कथ्यतां महाभाग यदन्यत्कृतवान्बलः ॥ २ ॥

श्रीपराशरः—

मैत्रेय श्रूयतां कर्म यद्रामेणाभवत्कृतम् । अनन्तेनाप्रमेयेन शेषेण धरणीधृता ॥ ३ ॥

सुयोधनस्य तनयां स्वयंवरकृतक्षणां । बलादादत्तवान्वीरस्ताम्बो जाववतीसुतः ॥ ४ ॥

ततः क्रुद्धा महावीर्याः कर्णदुर्योधनादयः । भीष्मद्रोणादयश्चैनं बबन्धुर्युधि निर्जितम् ॥ ५ ॥

तच्छ्रुत्वा यादवास्सर्वे क्रोधं दुर्योधनादिषु । मैत्रेय चक्रुः कृष्णश्च तान्निहन्तुं महोद्यमम् ॥ ६ ॥

तान्निवार्य बलः प्राह मदलोलकलाक्षरम् । मोक्षयन्ति ते मद्वचनायाः स्याज्येको हि कौरवान् ॥ ७ ॥

श्रीपराशरः—

बलदेवस्ततो दृष्ट्वा नगरं नागसाह्वयम् । बाह्योपवनमध्येऽभून् विवेश च तत्पुरम् ॥ ८ ॥

बलमागतमाज्ञाय भूपा दुर्योधनादयः । गामर्ध्यमुदकं चैव रामाय प्रत्यवेदयन् ॥ ९ ॥

गृहीत्वा विधिवत्सर्वं ततस्तानाह कौरवान् । आज्ञापयत्युग्रसेनस्साम्बमाशु विमुञ्चत ॥ १० ॥

ततस्तद्वचनं श्रुत्वा भीष्मद्रोणादयो नृपाः । कर्णदुर्योधनाद्याश्च चुक्षुमुर्द्विजसत्तम ॥ ११ ॥

ऊचुश्च कुपितास्सर्वे बाह्लिकाद्याश्च कौरवाः । अराज्यार्हं यदोर्वैशमवेक्ष्य मुसलायुध ॥ १२ ॥

भोभोः किमेतद्भवता बलभद्रेरितं वचः । आज्ञां कुरुकुलोत्थानां यादवः कः प्रदास्यति ॥ १३ ॥

उग्रसेनोऽपि यद्याज्ञां कौरवाणां प्रदास्यति । तदलं पाण्डुरैश्छत्रैर्नृपयोग्यैर्विडम्बनैः ॥ १४ ॥

तद्रच्छ बल मा वा त्वं साम्बमन्यायचेष्टितम् । विमोक्षयामो न भवतश्चोग्रसेनस्य शासनात् ॥ १५ ॥

प्रणतिर्या कृताऽस्माकं मान्यानां कुरुरान्धकैः । न नाम सा कृता केयमाज्ञा स्वामिनि भृत्यतः ॥ १६ ॥

अथ पञ्चत्रिंशोऽध्यायः

॥ १-३ ॥ सुयोधनस्येति ॥ कृतक्षणां—कृतावसराम् । आदत्तवान्—आत्तवान् ॥ ४, ७ ॥

बलदेव इति ॥ पुरं न विवेश, अपेक्षितासिद्धौ विरोद्धम् ॥ ८-१३ ॥

उग्रसेन इति ॥ विडम्बनैः—हासार्हैः । विडम्बितैरिति पाठे, उग्रसेनेन विडम्बितैस्मच्छत्रैरलम् ॥

१४, १५ ॥ प्रणतिरिति ॥ पूर्वं कृता अस्माकं या प्रणतिः सा अधुना, न नाम—न कृताऽस्तु । भृत्यतः—भृत्य-
भूतादुग्रसेनात् ॥ १६ ॥

गर्वमारोपिता यूयं समानासनभोजनैः । को दोषो भवतां नीतिर्यत्प्रीत्या नावलोकिता ॥ १७ ॥
अस्माभिरर्धो भवतो योऽयं बल निवेदितः । प्रेम्णैतन्नैतदस्माकं कुलाद्युष्मत्कुलोचितम् ॥ १८ ॥

पराशरः—

इत्युक्त्वा कुरवः साम्बं मुञ्चामो न हरेस्सुतम् । कृतैकनिश्चयास्तूर्णं विविशुर्गजसाह्वयम् ॥ १९ ॥
मत्तः कोपेन चाघूर्णस्ततोऽधिपक्षेपजन्मना । उत्थाय पाण्ड्या वसुधां जघान स हलायुधः ॥ २० ॥
ततो विदारिता पृथ्वी पार्थिवघातान्महात्मनः । आस्फोटयामास तदा दिशश्शब्देन पूरयन् ॥ २१ ॥

उवाच चातिताम्राक्षो भ्रुकुटीकुटिलाननः ॥ २२ ॥

अहो मदावलेपोऽयमसाराणां दुरात्मनाम् । कौरवाणां महीपत्वमस्माकं किल कालजम् ।
उग्रसेनस्य येनाज्ञां मन्यन्तेऽद्यापि लङ्घनम् ॥ २३ ॥

उग्रसेनस्समश्यास्ते सुधर्मा न शचीपतिः । धिञ्जानुपशतोच्छिष्टे तुष्टिरेषां नृपामने ॥ २४ ॥
पारिजाततरोः पुष्पमञ्जरीर्वनिताजनः । विभर्ति यस्य भृत्यानां सोऽप्येषां न महीपतिः ॥ २५ ॥
समस्तभूभृतां नाथ उग्रसेनस्त तिष्ठतु । अद्य निष्कौरवामुर्वीं कृत्वा यास्यामि तत्पुरीम् ॥ २६ ॥
कर्णं दुर्योधनं द्रोणमद्य भीष्मं सबाह्विकम् । दुःशासनादीन्भूरिं च भूरिश्रवसमेव च ॥ २७ ॥
सोमदत्तं शलं चैव भीमार्जुनयुधिष्ठिरान् । यमौ च कौरवांश्चान्यान्हत्वा साश्वरथद्विपान् ॥ २८ ॥
वीरमादाय तं साम्बं सपत्नीकं ततः पुरीम् । द्वारकामुग्रसेनादीन्गत्वा द्रक्ष्यामि बान्धवान् ॥ २९ ॥
अथवा कौरवावासं समस्तैः कुरुभिस्सह । भागीरथ्यां क्षिपाम्याशु नगरं नागसाह्वयम् ॥ ३० ॥

पराशरः—

इत्युक्त्वा मदरक्ताक्षः कर्णणाधोमुखं हलम् । प्राकारवप्रदुर्गस्य चर्कं मुसलायुधः ॥ ३१ ॥
आघूर्णितं तत्सहसा ततो वै हास्तिनं पुरम् । दृष्ट्वा संक्षुब्धहृदयाश्चक्रुस्तत्सर्वकौरवाः ॥ ३२ ॥
रामराम महाबाहो क्षम्यतां क्षम्यतां त्वया । उपसंह्रियतां कोपः प्रसीद मुसलायुध ॥ ३३ ॥
एष साम्बस्सपत्नीकस्तव निर्यातितो बलात् । अविज्ञातप्रभावानां क्षम्यतामपराधिनाम् ॥ ३४ ॥

पराशरः—

उतो निर्यातियामासुस्साम्बं पत्नीसमन्वितम् । निष्क्रम्य स्वपुरात्तूर्णं कौरवा मुनिपुङ्गव ॥ ३५ ॥

गर्वमिति ॥ नीतिर्यत्प्रीत्या नावलोकितेति । नीचेऽपि युष्मासु प्रीत्या युष्माकमुचितमवमानमकृत्वा
ासनभोजनैः अस्मात्साम्बं नयद्विरस्माभिरेव नीतिरुपेक्षिता । प्रीतिर्यत्प्रीत्येति पाठे, अस्माभिः समानासन-
नैः युष्माकं कृता प्रीतिः एभिः प्रीत्या कृतेति नावलोकिता, किं तु मीत्येति ॥ १७-२२ ॥

अहो इति ॥ अस्माकं—यादवानां महीपत्वं कालजं—कस्मिंश्चित्काले जातं नान्वयागतमिति ।
अवलेपेन । लङ्घनम्—अतिक्रमम् । यद्वा ये कौरवाः आज्ञां न मन्यन्ते, किं तु लङ्घनं मन्यन्ते ॥ २३ ॥

अद्यापीति सूचितमैश्वर्यं दर्शयति उग्रसेन इत्यादिना ॥ उग्रसेन इति ॥ एषां मनुष्यशतोच्छिष्टे
ने तुष्टिः । धिमेतान् ॥ २४-३० ॥

भीष्मद्रोणकृपादीनां प्रणम्य वदतां प्रियम् । क्षान्तमेव मयेत्याह बलो बलवतां वरः ॥ ३६ ॥
अद्याप्याघूर्णिताकारं लक्ष्यते तत्पुरं द्विज । एष प्रभावो रामस्य बलशौर्योपलक्षणः ॥ ३७ ॥
ततस्तु कौरवास्साम्बं संपूज्य बलिना सह । प्रेषयामासुरुद्धाहधनभार्यासमन्वितम् ॥ ३८ ॥

इति श्रीविष्णुपुराणे पञ्चमंशे पञ्चत्रिंशोऽध्यायः ॥ ३५ ॥

अथ षट्त्रिंशोऽध्यायः

श्रीपराशरः—

मैत्रेयैतद्वलं तस्य बलस्य बलशालिनः । कृतं यदन्यत्तेनाभूत्तदपि श्रूयतां त्वया ॥ १ ॥
नरकस्यासुरेन्द्रस्य देवपक्षविरोधिनः । सखाऽभवन्महावीर्यो द्विविदो वानरर्षभः ॥ २ ॥
वैरानुबन्धं बलवान्स चकार सुरान्प्रति । नरकं हतवान्कृष्णो देवराजेन चोदितः ॥ ३ ॥
करिष्ये सर्वदेवानां तस्मादेतत्प्रतिक्रियाम् । यज्ञविध्वंसनं कुर्वन् मर्त्यलोकक्षयं तथा ॥ ४ ॥
ततो विध्वंसयामास यज्ञानज्ञानमोहितः । विभेद साधुमर्षादां क्षयं चक्रे च देहिनाम् ॥ ५ ॥
ददाह सवनान्देशान्पुरग्रामान्तराणि च । क्वचिच्च पर्वताक्षेपैर्ग्रामादीन्समचूर्णयत् ॥ ६ ॥
क्षैलानुत्पाद्य तोयेषु मुमोचाम्बुनिधौ तथा । पुनश्चार्णवमध्यस्थः क्षोभयामास सागरम् ॥ ७ ॥
तेन विशोभितश्चाब्धिरुद्वेलो द्विज जायते । प्रावयंस्तीरजान्ग्रामान्पुरादीनतिवेगवान् ॥ ८ ॥
कामरूपी महारूपं कृत्वा सस्यान्यशेषतः । लुठन्भ्रमणसंमर्दस्संचूर्णयति वानरः ॥ ९ ॥
तेन विप्रकृतं सर्वं जगदेतद्दुरात्मना । निस्स्वाध्यायवषट्कारं मैत्रेयासीत्सुदुःखितम् ॥ १० ॥
एकदा रैवतोद्याने पर्पो पानं हलायुधः । रेवती च महाभागा तथैवान्या वरस्त्रियः ॥ ११ ॥
उद्गीयमानो विलसल्ललनामौलिमध्यगः । रेमे यदुकुलश्रेष्ठः कुदेर इव नन्दने ॥ १२ ॥

इत्युत्तवेति ॥ कर्षणाद्योमुखं—कर्षणार्थमद्योमुखम् ॥ ३१-३८ ॥

इति श्रीविष्णुपुराणव्याख्याने श्रीविष्णुचिन्तये पञ्चमंशे पञ्चत्रिंशोऽध्यायः ॥ ३५ ॥

अथ षट्त्रिंशोऽध्यायः

मैत्रेयेति ॥ एतद्वलं—यमुनाकर्षणादिरूपम् । अन्यत्—द्विविदवधादि ॥ १-५ ॥

ददाहेति ॥ ग्रामान्तराणि—ग्रामविशेषान् ॥ ६, ७ ॥

तेनेति ॥ उद्वेलः—वेलामतिक्रान्तः, जायते ॥ ८, ९ ॥

तेनेति ॥ विप्रकृतं—विनाशितम् ॥ १०, ११ ॥

उद्गीयमान इति ॥ ललनामौल्यः—किंवासिनीश्रेष्ठः, अशोकलुभो वा । * मौलिः किमिदं चूडा-
यामशोके केशसंहतौ * इति निघण्टुः । तदा ललनोप-विताशोक्तवनान्तस्थः ॥ १२ ॥

तस्स वानरोऽभ्येत्य गृहीत्वा सीरिणो हलम् । मुसलं च चकारास्य संमुखं च विडम्बनम् ॥ १३ ॥
 तथैव योपितां तासां जहासाभिमुखं कपिः । पानपूर्णाश्च करकाश्चिश्चपाहत्य वै तदा ॥ १४ ॥
 ततः कोपपरीतात्मा भर्त्सयामास तं हली । तथापि तमवज्ञाय चक्रे किलकिलध्वनिम् ॥ १५ ॥
 ततः स्मयित्वा स बलो जग्राह मुसलं रुषा । सोऽपि शैलशिलां भीमां जग्राह पुत्रगोत्तमः ॥ १६ ॥
 चिक्षेप स च तां क्षिप्तां मुसलेन सहस्रधा । विभेद यादवश्रेष्ठस्सा पपात महीतले ॥ १७ ॥
 अथ तन्मुसलं चासौ सगुलं ध्य पुत्रंगमः । वेगेनागत्य रोषेण करेणोरस्यताडयत् ॥ १८ ॥
 ततो बलेन कोपेन मुष्टिना मूर्ध्नि ताडितः । पपात रुधिराद्वारी द्विविदः क्षीणजीवितः ॥ १९ ॥
 पतता तच्छरीरेण गिरेश्चुङ्गमशीर्यत । मैत्रेय शतधा वज्रिवज्रेणैव विदारितम् ॥ २० ॥
 पुष्पवृष्टिं ततो देवा रामस्योपरि चिक्षिपुः । प्रशशंसुस्ततोऽभ्येत्य साध्वेतत्ते महत्कृतम् ॥ २१ ॥
 अनेन दुष्टकपिना दैत्यपक्षोपकारिणा । जगन्निराकृतं वीर दिष्टया स क्षयमागतः ॥ २२ ॥
 ह्युत्त्वा दिवमाजग्मुर्देवा हृष्टास्सगुह्यकाः ॥ २३ ॥

पराशरः—

एवंविधान्यनेकानि बलदेवस्य धीमतः । कर्माण्यपरिमेयानि शेषस्य धरणीभृतः ॥ २४ ॥

इति श्रीविष्णुपुराणे पञ्चमांशे षट्त्रिंशोऽध्यायः ॥ ३६ ॥

अथ सप्तत्रिंशोऽध्यायः

पराशरः—

एवं दैत्यवधं कृष्णो बलदेवसहायवान् । चक्रे दुष्टक्षितीशानां तथैव जगतः कृते ॥ १ ॥
 क्षितेश्च भारं भगवान्फलगुनेन समन्वितः । अवतारयामास विभुस्समस्ताक्षौहिणीवधात् ॥ २ ॥
 कृत्वा भारावतरणं भुवो हत्वाऽखिलान्नुपान् । शापव्याजेन विप्राणामुपसंहृतवान्कुलम् ॥ ३ ॥

तत इति ॥ विडम्बनं—भूनेत्रादिविकारः । सम्मुखस्येति च पाठः ॥ १३-१८ ॥

तत इति ॥ क्षीणजीवित इत्यनेनास्यामृतप्राशनादीर्घजीवित्वं महद्विकारानष्टमित्युक्तम्, * आयुः श्रियं । वित्तं लोकानाशिष एव च । इति श्रेयांसि सर्वाणि पुंसो महदतिक्रमः ॥ इति श्रीशुकोक्तेः ॥ १९-२४ ॥

इति श्रीविष्णुपुराणव्याख्याने श्रीविष्णुचिन्तीये पञ्चमांशे षट्त्रिंशोऽध्यायः ॥ ३६ ॥

अथ सप्तत्रिंशोऽध्यायः

एवमिति ॥ दुष्टक्षितीशानां वधमित्यनुषङ्गः ॥ १, २ ॥

कृत्वेति ॥ शापेति । उपसंहारे शापो व्याजमात्रं स्वेच्छैव हेतुः । यथोक्तम् * भवितव्यं तथा तद्वि-
 मेतन्महात्मना इत्यादिना । कुलं—खम् ॥ ३ ॥

उत्सृज्य द्वारकां कृष्णस्त्यक्त्वा मानुष्यमात्मनः । सांशो विष्णुमयं स्थानं प्रविवेश मुने निजम् ॥ ४ ॥

मैत्रेयः—

स विप्रशापव्याजेन संजहे स्वकुलं कथम् । कथं च मानुषं देहमुत्सर्ज्य जनार्दनः ॥ ५ ॥

श्रीपराशरः—

विश्वामित्रस्तथा कण्वो नारदश्च महामुनिः । पिण्डारके महातीर्थे दृष्टा यदुकुमारकैः ॥ ६ ॥
ततस्ते यौवनोन्मत्ता भाविकार्यप्रचोदिताः । साम्बं जाववतीपुत्रं भूपयित्वा स्त्रियं यथा ॥ ७ ॥
प्रश्रितास्तान्मुनीनूचुः प्रणिपातपुरस्सरम् । इयं स्त्री पुत्रकामा वै ब्रूत किं जनयिष्यति ॥ ८ ॥

श्रीपराशरः—

दिव्यज्ञानोपपन्नास्ते विप्रलब्धाः कुमारकैः । मुनयः कुपिताः प्रोचुर्मुसलं जनयिष्यति ॥ ९ ॥
सर्वयादवसंहारकारणं भुवनोत्तरम् । येनाखिलकुलोत्सादो यादवानां भविष्यति ॥ १० ॥
इत्युक्तास्ते कुमारास्तु आचक्षुर्बुध्यातथम् । उग्रसेनाय मुसलं जज्ञे सास्वस्य चोदरात् ॥ ११ ॥
तदुग्रसेनो मुसलमयश्चूर्णमकारयत् । जज्ञे तदेरकाचूर्णं प्रक्षिप्तं तैर्महोदधौ ॥ १२ ॥
मुसलस्याथ लोहस्य चूर्णितस्य तु यादवैः । खण्डं चूर्णितशेषं तु ततो यत्तोमराकृति ॥ १३ ॥
तदप्यम्बुनिधौ क्षिप्तं मत्स्यो जग्राह जालिभिः । घातितस्योदरात्तस्य लुब्धो जग्राह तज्जराः ॥ १४ ॥
विज्ञातपरमार्थोऽपि भगवान्मधुसूदनः । नैच्छत्तदन्यथा कर्तुं विधिना यत्समीहितम् ॥ १५ ॥
देवैश्च प्रहितो वायुः प्रणिपत्याह केशवम् । रहस्येवमहं दूतः प्रहितो भगवन्मुखैः ॥ १६ ॥
बलश्विमरुदादित्यरुद्रसाध्यादिभिस्सह । विज्ञापयति शक्रस्त्वां तदिदं श्रूयतां विभो ॥ १७ ॥

उत्सृज्येत्यादि ॥ मानुष्यं—मर्त्यदेहं, सांशः—ससंकर्षणादिः, विष्णुमयं—विष्णुप्रचुरम् । तत्तेजस्तद्विभूति-
तत्परिकरसूरिपूर्णमित्यर्थः । निजं स्थानं—परमव्योमपरमपदादिशब्दवाच्यं स्वासाधारणम् । यथा मौसले * दिव्यं
स्थानमजरं चाप्रमेयम् * इत्यादि । अत्र मानुष्यमिति विशेषणात्, * ऊर्ध्वं गच्छन् व्याप्य लोकान् खलक्ष्म्या इत्युक्त्वा,
अनन्तरं * दिवं प्राप्तमित्यादिना वसुप्रभृतिभिर्देवैः प्रत्युद्गमनादिकमुत्तवा, * ततो राजन् भगवानुग्रहन्वेत्यादिना
स्वस्थानप्रवेशमभिधाय, * भुजैश्चतुर्भिस्समुपेतं ममेदमिति मौसलोक्तप्रकारेण स्वसाधारणदिव्यविग्रहवत् एव गमनं
ज्ञातव्यम् ॥ ४—६ ॥ तत इति ॥ भावि कार्यं—भविष्यत्फलकर्म, तेन प्रचोदिताः ॥ ७, ८ ॥

दिव्यज्ञानेति ॥ दिव्यज्ञानोपपन्नाः—दिव्यस्य भगवदिच्छादेर्ज्ञानोपपन्नाः । यथा मौसले एव * भवि-
तव्यं तथा तद्वि दृष्टमेतन्महात्मना । उपेक्षितं च कृष्णेन शक्तेनापि व्यपोहितम् ॥ इत्यादि, * कुतश्शापो
मनीषिणाम् इत्यन्तम् ॥ ९—११ ॥ तदिति ॥ एरका—त्रिवारः तृणविशेषः ॥ १२ ॥

मुसलस्येति ॥ तोमरमत्र बाणशब्दम् ॥ १३ ॥ तदिति ॥ जरा नाम लुब्धकः ॥ १४ ॥

विज्ञातेति ॥ विधिना रागीति—सांख्ययोगेन इत्यर्थः ॥ १५ ॥ देवैरेवेति ॥ दूतः—वायुः ॥ १६, १७ ॥

भारावतरणार्थाय वर्षाणामधिकं शतम् । भगवानवतीर्णोऽत्र त्रिदशैस्मह चोदितः ॥ १८ ॥
दुर्वृत्ता निहता दैत्या भुवो भारोऽवतारितः । त्वया सनाथास्त्रिदश भवन्तु त्रिदिवे सदा ॥ १९ ॥
तदतीतं जगन्नाथ वर्षाणामधिकं शतम् । इदानीं गम्यतां स्वर्गो भवता यदि रोचते ॥ २० ॥
देवैर्विज्ञाप्यते देव तथाऽत्रैव रतिस्तत्र । तत्स्थीयतां यथाकालमास्थेयमनुजीविभिः ॥ २१ ॥

श्रीभगवानुवाच :—

यच्चमात्थाखिलं दूत वेद्म्येतदहमप्युत । प्रारब्ध एव हि मया यादवानां परिक्षयः ॥ २२ ॥
भुवो नाद्यापि भारोऽयं यादवैरनिवर्हितैः । अवतार्यं करोम्येतत्सप्तरात्रेण सत्वरः ॥ २३ ॥
यथा गृहीतमम्भोधेर्दच्चाऽहं द्वारकाभुवम् । यादवानुपसंहृत्य यास्यामि त्रिदशालयम् ॥ २४ ॥
मनुष्यदेहमुत्सृज्य संकर्षणसहायवान् । प्राप्त एवासि मन्तव्यो देवेन्द्रेण तथाऽमरैः ॥ २५ ॥

जरासंधादयो येऽन्ये निहता भारहेतवः ।

क्षितेस्तेभ्यः तु बालोऽपि (कुमारोऽपि) यदूनां नापचीयते ॥ २६ ॥

तदेतं सुमहाभारमवतार्य क्षितेरहम् । यास्याम्यमरलोकस्य पालनाय ब्रवीहि तान् ॥ २७ ॥

श्रीपराशरः—

इत्युक्तो वासुदेवेन देवदूतः प्रणम्य तम् । मैत्रेय दिव्यया गत्या देवराजान्तिकं ययौ ॥ २८ ॥
भगवानप्यथोत्पातान्दिव्यभौमान्तरिक्षजान् । ददर्श द्वारकापुर्यां विनाशाय दिवानिशम् ॥ २९ ॥
तान्दृष्ट्वा यादवानाह पश्यध्वमतिदारुणान् । महोत्पाताञ्छमायैषां प्रभासं याम मा चिरम् ॥ ३० ॥

श्रीपराशरः—

एवमुक्ते तु कृष्णेन यादवप्रवरस्ततः । महाभागवतः प्राह प्रणिपत्योद्भवो हरिम् ॥ ३१ ॥
भगवन्त्यन्मया कार्यं तदाज्ञापय सांप्रतम् । मन्ये कुलमिदं सर्वं भगवान्संहरिष्यति ॥ ३२ ॥
नाशायास्य निमित्तानि कुलस्याच्युत लक्ष्ये ॥ ३३ ॥

श्रीभगवानुवाच :—गच्छ त्वं दिव्यया गत्या मत्प्रसादसमुत्थया । यद्भर्याश्रमं पुण्यं गन्धमादनपर्वते ।
नरनारायणस्थाने तत्पवित्रं महीतले ॥ ३४ ॥

मन्मना मत्प्रसादेन तत्र सिद्धिमवाप्स्यसि । अहं स्वर्गं गमिष्यामि ह्युपसंहृत्य वै कुलम् ॥ ३५ ॥
द्वारकां च मया त्यक्तां समुद्रः प्लावयिष्यति । मद्देशं चैकं मुक्त्वा तु भयान्मत्तो जलाशये ।
तत्र सन्निहितश्चाहं भक्तानां हितकाम्यया ॥ ३६ ॥

भारावतरणार्थायेति ॥ अवतीर्णो वर्षाणामधिकं शतमत्र स्थित इति शेषः ॥ १८-२२ ॥

भुव इति ॥ भुवो भारो नाद्याप्यवतारित इति शेषः । एतत्—गमनम् ॥ २३-२५ ॥

जरासंधादय इति ॥ क्षितेर्भारहेतवो येऽन्ये जरासंधादयो निहताः तेभ्यः यदूनां संबन्धी शिशुरपि
नापचितो गुह्ये । कुमार इति पाठे, तेभ्योऽप्यधिको यदूनां संबन्धी कुमारः—भूभारः न क्षीयते ॥ २६-२८ ॥

भगवानिति ॥ ग्रहर्क्षवैकृतं दिव्य उत्पातः, उल्कानिपातनिर्घातपरिवेषादिरान्तरिक्षः, चरस्यिरजो
भौमः ॥ २९-३६ ॥

श्रीपराशरः—

इत्युक्तः प्रणिपत्यैनं जगामाशु तपोवनम् । नरनारायणस्थानं केशवेनानुमोदितः ॥ ३७ ॥
ततस्ते यादवास्सर्वे रथानारुह्य शीघ्रगान् । प्रभासं प्रययुस्सार्धं कृष्णरामादिभि द्विज ॥ ३८ ॥
प्रभासं समनुप्राप्ताः कुकुरान्धकवृष्णयः । चक्रुस्तत्र महापानं वासुदेवेन चोदिताः ॥ ३९ ॥
पिबतां तत्र चैतेषां संघर्षेण परस्परम् । अतिवादेन्धनो जज्ञे कलहाग्निः क्षयावहः ॥ ४० ॥

मैत्रेय उवाच—

स्वस्वं वै भुञ्जतां तेषां कलहः किंनिमित्तकः । संघर्षो वा द्विजश्रेष्ठ तन्ममाख्यातुमर्हसि ॥ ४१ ॥

श्रीपराशरः—

मृष्टं मदीयमन्नं ते न मृष्टमिति जल्पताम् । मृष्टामृष्टकथा जज्ञे संघर्षकलहौ ततः ॥ ४२ ॥
ततश्चान्योन्यमभ्येत्य क्रोधसंरक्तलोचनाः । जघ्नुः परस्परं ते तु शस्त्रैर्देवबलात्कृताः ॥ ४३ ॥

क्षीणशस्त्राश्च जगृहुः प्रत्यासन्नामथैरकाम् ॥ ४४ ॥

एरका तु गृहीता वै वज्रभूतेव लक्ष्यते । तथा परस्परं जघ्नुस्संग्रहारे सुदारुणे ॥ ४५ ॥
प्रद्युम्नसाम्बप्रमुखाः कृतवर्मास्थ सात्यकिः । अनिरुद्धादयश्चान्ये पृथुर्विपृथुरेव च ॥ ४६ ॥
चारुवर्मा चारुकश्च तथाऽक्रूरादयो द्विज । एरकारूपिभिर्वज्रैस्ते निजघ्नुः परस्परम् ॥ ४७ ॥
निवारयामास हरिर्यादवांस्ते च केशवम् । सहायं मेनिरेऽरीणां प्राप्तं जघ्नुः परस्परम् ॥ ४८ ॥
कृष्णोऽपि कुपितस्तेषामेरकागुष्टिमाददे । वधाय सोऽपि मुसलं मुष्टिलौहमभूत्तदा ॥ ४९ ॥
जघान तेन निश्शेषान्यादवानाततायिनः । जघ्नुस्ते सहसाऽभ्येत्य तथाऽन्येऽपि परस्परम् ॥ ५० ॥
ततश्चार्णवमध्येन जैत्रोऽसौ चक्रिणो रथः । पश्यतो दारुकस्याथ प्रायादश्वैर्धृतो द्विज ॥ ५१ ॥
चक्रं गदा तथा शार्ङ्गं तूणीं शंखोऽसिरेव च । प्रदक्षिणं हरिं कृत्वा जग्मुरादित्यवर्त्मना ॥ ५२ ॥
क्षणेन नाभवत्कश्चिद्यादवानामघातितः । ऋते कृष्णं महात्मानं दारुकं च महामुने ॥ ५३ ॥
चक्रम्यमाणौ तौ रामं वृक्षमूले कृतासनम् । ददृशाते मुखाच्चास्य निष्क्रामन्तं महोरगम् ॥ ५४ ॥
निष्क्रम्य स मुखात्तस्य महाभोगो भुजंगमः । प्रययावर्णवं सिद्धैः पूज्यमानस्तथोरगैः ॥ ५५ ॥
ततोऽर्घ्यमादाय तदा जलधिस्संमुखं ययौ । प्रविवेश ततस्तोयं पूजितः पन्नगोत्तमैः ॥ ५६ ॥
दृष्ट्वा बलस्य निर्याणं दारुकं ग्राह केशवः । इदं सर्वं समाचक्ष्व वसुदेवोऽग्रसेनयोः ॥ ५७ ॥

इत्युक्त इति ॥ अनुमोदितः—तत्त्वोपदेशपादुकाप्रदानादिनाऽनुगृहीतः । यादवत्वेऽपि भगवत्-
स्वातन्त्र्यप्रदर्शनार्थं सात्वतविद्यासंतानाद्योद्धवो राजसंतानाय वज्रश्च शेषितौ ॥ ३७-४७ ॥

निवारयामासेति ॥ माध्यस्थ्यत्केशवो युध्यमानान् निवारयामास । ते च तम् अरीणां—स्वविपक्षाणां
सहायं प्राप्तं मेनिरे । अतस्तमनादित्योन्ये च जघ्नुः ॥ ४८, ४९ ॥

जघानेति ॥ आततायी—वधोद्यतः ॥ ५०-५७ ॥

निर्याणं बलभद्रस्य यादवानां तथा क्षयम् । योगे स्थित्वाऽहमप्येतत्परित्यक्ष्ये कलेवरम् ॥ ५८ ॥
वाच्यश्च द्वारकावासी जनस्सर्वस्तथाऽऽहुः । यथेमां नगरीं सर्वां समुद्रः प्रावयिष्यति ॥ ५९ ॥
तस्माद्भवद्भिस्सर्वैस्तु प्रतीक्ष्यो हर्जुनागमः । न स्थेयं द्वारकामध्ये निष्क्रान्ते तत्र पाण्डवे ॥ ६० ॥
तेनैव सह गन्तव्यं यत्र याति स कौरवः ॥ ६१ ॥
गत्वा च ब्रूहि कौन्तेयमर्जुनं वचनान्मम । पालनीयस्त्वया शक्त्या जनोऽयं मत्परिग्रहः ॥ ६२ ॥
त्वमर्जुनेन सहितो द्वारवत्यां तथा जनम् । गृहीत्वा याहि वज्रश्च यदुराजो भविष्यति ॥ ६३ ॥

श्रीपराशरः—

इत्युक्तो दारुकः कृष्णं प्रणिपत्य पुनःपुनः । प्रदक्षिणं च बहुशः कृत्वा प्रायाद्यथोदितम् ॥ ६४ ॥
स च गत्वा तदाचष्ट द्वारकायां तथाऽर्जुनम् । आनिनाय महाबुद्धिर्वज्रं चक्रे तथा नृपम् ॥ ६५ ॥
भगवानपि गोविन्दो वासुदेवात्मकं परम् । ब्रह्मात्मनि समारोप्य सर्वभूतेष्वधारयत् ॥ ६६ ॥
[निष्प्रपञ्चे महाभाग संयोज्यात्मानमात्मनि । तुर्यावस्थस्सलीलं च शेते स्म पुरुषोत्तमः ॥]
संमानयन्द्भिजवचो दुर्वासा यदुवाच ह । योगयुक्तोऽभवत्पादं कृत्वा जानुनि सत्तम ॥ ६७ ॥
आययौ स जरा नाम तदा तत्र स लुब्धकः । मुसलावशेषलोहैकसायकन्यस्ततोमरः ॥ ६८ ॥
स तत्पादं मृगाकारमवेक्ष्यारादवस्थितः । तले विव्याध तेनैव तोमरेण द्विजोत्तम ॥ ६९ ॥
ततश्च ददृशे तत्र चतुर्बाहुधरं नरम् । प्रणिपत्याह चैवैनं प्रसीदेति पुनःपुनः ॥ ७० ॥
अज्ञानता कृतमिदं मया हरिणशङ्कया । क्षम्यतां मम पापेन दग्धं मां त्रातुमर्हसि ॥ ७१ ॥

श्रीपराशरः—

ततस्तं भगवानाह न तेऽस्तु भयमण्वपि । गच्छ त्वं मत्प्रसादेन लुब्ध स्वर्गं सुरास्पदम् ॥ ७२ ॥

श्रीपराशरः—

विमानमागतं सद्यस्तद्वाक्यसमनन्तरम् । आरुह्य प्रययौ स्वर्गं लुब्धकस्तत्प्रसादतः ॥ ७३ ॥

निर्याणमिति ॥ योगेन देहत्यागो लोकसंग्रहार्थः ॥ ५८-६४ ॥

स चेति ॥ द्वारवत्यां स्थितमिति शेषः ॥ ६५ ॥

भगवानपीति ॥ सर्वभूतेषु स्थितम् अत एव वासुदेवात्मकं ब्रह्म आत्मन्यधारयत्—आत्मानं ब्रह्म

अभावयत् इत्यर्थः ॥ ६६ ॥

संमानयन्निति ॥ द्विजवचः—विप्रशापवचः । दुर्वासा यदुवाच तच्च संमानयन् पादं लुब्धकदृश्यं
खस्तिकासनेन जानुनि कृत्वा योगं चक्रे । श्रीकृष्णो हि, मनुच्छिष्टेन सर्वाङ्गे लिम्पेति दुर्वाससो वचनात् विप्रो-
च्छिष्टं पादेन न स्पृष्टव्यमिति पादवर्जं सर्वाङ्गे लिप्ते, पादौ न लिप्ताविति क्रुद्धेन दुर्वाससा तत्रैव पादे विद्धो
भवेति शप्त इत्युक्तं भारते ॥ ६७ ॥

आययाविति ॥ मुसलावशेषलोहम् एकसायके न्यस्तं तोमरं यस्य स तथोक्तः । अक्षराधिक्यमार्थम् ॥
६८-७१ ॥ तत इति ॥ गच्छ त्वमित्यादिना लोकसंग्रहार्थं योगेन स्वदेहं त्यजन्नपि भगवानात्मनो निरतिशय-
मैश्वर्यं प्रकटयितुम् अनर्हमपि लुब्धकं सशरीरमेव स्वर्गमगमयदित्यभिप्रेतम् ॥ ७२, ७३ ॥

गते तस्मिन्स भगवान्संयोज्यात्मानमात्मनि । ब्रह्मभूतेऽव्ययेऽचिन्त्ये वासुदेवमयेऽमले ॥ ७४ ॥
 अजन्मन्यमरे विष्णावप्रमेयेऽखिलात्मनि । तत्याज मानुषं देहमतीत्य त्रिविधां गतिम् ॥ ७५ ॥
 इति श्रीविष्णुपुराणे पञ्चमेशे सप्तत्रिंशोऽध्यायः ॥ ३७ ॥

अथाष्टत्रिंशोऽध्यायः

श्रीपराशरः—

अर्जुनोऽपि तदाऽन्वीक्ष्य रामकृष्णकलेवरे । संस्कारं लम्बयामास तथाऽन्येषामनुक्रमात् ॥ १ ॥
 अष्टौ महिष्यः कथिता रुक्मिणीप्रमुखास्तु याः । उपगूह्य हरेर्देहं विविशुस्ता हुताशनम् ॥ २ ॥
 रेवती चापि रामस्य देहमाश्लिष्य सत्तमा । विवेश ज्वलितं वह्निं तत्सङ्गाह्लादशीतलम् ॥ ३ ॥
 उग्रसेनस्तु तच्छ्रुत्वा तथैवानकदुन्दुभिः । देवकी रोहिणी चैव विविशुर्जातवेदसम् ॥ ४ ॥
 ततोऽर्जुनः प्रेतकार्यं कृत्वा तेषां यथाविधि । निश्चक्राम जनं सर्वं गृहीत्वा वज्रमेव च ॥ ५ ॥
 द्वावत्या विनिष्क्रान्ताः कृष्णपत्न्यः सहस्रशः । वज्रं जनं च कौन्तेयः पालयञ्छनकैर्ययौ ॥ ६ ॥
 सभा सुधर्मा कृष्णेन मर्त्यलोके समुज्जिते । स्वर्गं जगाम मैत्रेय पारिजातश्च पादपः ॥ ७ ॥
 यस्मिन्दिने हरिर्यातो दिवं संत्यज्य मेदिनीम् । तस्मिन्नेवावतीर्णोऽयं कालकायो बली कलिः ॥ ८ ॥
 प्लावयामास तां शून्यां द्वारकां च महोदधिः । वासुदेवगृहं त्वेकं न प्लावयति सागरः ॥ ९ ॥
 नातिक्रान्तुमलं ब्रह्मंस्तदद्यापि महोदधिः । नित्यं सन्निहितस्तत्र भगवान्केशवो यतः ॥ १० ॥
 तदतीव महापुण्यं सर्वपातकनाशनम् । विष्णुश्रियाऽन्वितं स्थानं दृष्ट्वा पापाद्विमुच्यते ॥ ११ ॥
 पार्थः पञ्चनदे देशे बहुधान्यधनान्विते । चकार वासं सर्वस्य जनस्य मुनिसत्तमः ॥ १२ ॥
 ततो लोभस्समभवत्पार्थेनैकेन धन्विना । दृष्ट्वा स्त्रियो नीयमाना दस्यूनां निहतेश्वराः ॥ १३ ॥

गत इति ॥ गत इत्यादिश्लोकद्वयस्यैकान्वयः । तस्मिन्—लुब्धके स्वर्गं गते सति भगवान् श्रीकृष्णः
 ब्रह्मभूत इत्यादिश्लोकविशेषविशिष्टे आत्मनि—संस्मिन् आत्मानं—मनः संयोज्य, त्रिविधां—सात्त्विकराजसतामसरूपेण
 त्रिविधां गतिमतीत्य ॥ ७४, ७५ ॥

इति श्रीविष्णुपुराणव्याख्याने श्रीविष्णुचितीये पञ्चमेशे सप्तत्रिंशोऽध्यायः ॥ ३७ ॥

अथाष्टत्रिंशोऽध्यायः

॥ १-७ ॥ यस्मिन्निति ॥ कालकायः—मलिनाङ्गः । कालकाम इति पाठे कृष्णोपेक्षावसर-
 प्रतीक्षः ॥ ८-११ ॥ पार्थ इति ॥ पञ्चनदास्यो देशः ॥ १२, १३ ॥

ततस्ते पापकर्माणो लोभो(त्रो)पहृतचेतसः । आभीरा मन्त्रयामासुस्समेत्यात्यन्तदुर्मदाः ॥ १४ ॥
 अयमेकोऽर्जुनो धन्वी स्त्रीजनं निहतेश्वरम् । नयत्यस्मानतिक्रम्य धिगेतद्भवतां बलम् ॥ १५ ॥
 हत्वा गर्वसमारूढो भीष्मद्रोणजयद्रथान् । कर्णादींश्च न जानाति बलं ग्रामनिवासिनाम् ॥ १६ ॥
 यष्टिहस्तानवेक्ष्यास्मान्धनुष्पाणिस्स दुर्मतिः । सर्वानेवावजानाति किं वो बाहुभिरुन्नतैः ॥ १७ ॥
 ततो यष्टिप्रहरणा दस्यवो लोष्टधारिणः । सहस्रशोऽभ्यधावन्त तं जनं निहतेश्वरम् ॥ १८ ॥
 ततो निर्भर्त्स्य कौन्तेयः प्राहाभीरान्हसन्निव । निवर्तध्वमधर्मज्ञा यदि न स्थ मुमूर्षवः ॥ १९ ॥
 अवज्ञाय वचस्तस्य जगृहुस्ते तदा धनम् । स्त्रीधनं चैव मैत्रेय विष्वक्सेनपरिग्रहम् ॥ २० ॥
 ततोऽर्जुनो धनुर्दिव्यं गांडीवमजरं युधि । आरोपयितुमारेमे न शशाकं च वीर्यवान् ॥ २१ ॥
 चकार सज्यं कृच्छ्राच्च तच्चाभूच्छिथिलं पुनः । न सस्मार ततोऽस्त्राणि चिन्तयन्नपि पाण्डवः ॥ २२ ॥
 शरान्मुमोच चैतेषु पार्थो वैरिष्वमर्षितः । त्वग्मेदं ते परं चक्रुस्ता गाण्डीवधन्विना ॥ २३ ॥
 वह्निना येऽक्षया दत्ताश्शरास्तेऽपि क्षयं ययुः । युद्धयतस्सह गोपालैरर्जुनस्य भवक्षये ॥ २४ ॥
 अचिन्तयच्च कौन्तेयः कृष्णस्यैव हि तद्बलम् । यन्मया शरसंघातैस्सकला भूभृतो हताः ॥ २५ ॥
 मिषतः पाण्डुपुत्रस्य ततस्ताः प्रमदोत्तमाः । आभीरैरपकृष्यन्त कामं चान्याः प्रदुदुवुः ॥ २६ ॥
 ततश्शरेषु क्षीणेषु धनुष्कोट्या धनंजयः । जघान दस्युस्ते चास्य प्रहाराञ्जहसुर्मुने ॥ २७ ॥
 प्रेक्षतस्तस्य पार्थस्य वृष्ण्यन्धकरस्त्रियः । जग्मुरादाय ते स्लेच्छाः समस्ता मुनिसत्तम ॥ २८ ॥
 ततस्सुदुःखितो जिष्णुः कष्टं कष्टमिति ब्रुवन् । अहो भगवताऽनेन मुष्टोऽस्मीति रूरोद वै ॥ २९ ॥
 तद्वनुस्तानि शस्त्राणि स रथस्ते च वाजिनः । सर्वमेकपदे नष्टं दानमश्रोत्रिये यथा ॥ ३० ॥
 अहोऽतिबलवद्देवं विना तेन महात्मना । यदसामर्थ्ययुक्तेऽपि नीचवर्गे जयप्रदम् ॥ ३१ ॥
 तौ बाहू स च मे मुष्टिः स्थानं तत्सोऽस्मि चार्जुनः । पुण्येनैव विना तेन गतं सर्वमसारताम् ॥ ३२ ॥
 ममार्जुनत्वं भीमस्य भीमत्वं तत्कृतं ध्रुवम् । विना तेन यदाभीरैर्जितोऽहं रथिनां वरः ॥ ३३ ॥
 प्राशरः—

इत्थं वदन्ययौ जिष्णुरिन्द्रप्रस्थं पुरोत्तमम् । चकार तत्र राजानं वज्रं यादवनन्दनम् ॥ ३४ ॥
 स ददर्श ततो व्यासं फल्गुनः काननाश्रयम् । तमुपेत्य महाभागं विनयेनाभ्यवादयत् ॥ ३५ ॥
 तं वन्दमानं चरणावबलोक्य मुनिश्चिरम् । उवाच वाक्यं विच्छायाः कथमद्य त्वमीदृशः ॥ ३६ ॥
 अवीरजोऽनुगमनं ब्रह्महत्या कृताऽथ वा । दृढाशामङ्गदुःखीव अष्टच्छायोऽसि सांप्रतम् ॥ ३७ ॥

तत इति ॥ लोप्त्र—चौर्यधनम् । लोभोपहृतचेतस इति च पाठः ॥ १४-२८ ॥

तत इति ॥ मुष्टः—मुषितः, मायया शक्तिहरणात् ॥ २९ ॥

तद्वनुरिति ॥ एकपदे—एकक्षणे ॥ ३०-३६ ॥

अवीरजोऽनुगमनमिति ॥ अविशब्देन अजजातिर्लक्ष्यते । अविः खरादिजातिर्वा । अविशब्दस्यौणादिक

: संज्ञायाम् ॥ ३७ ॥

सांतानिकादयो वा ते याचमाना निराकृताः । अगम्यस्त्रीरतिर्वा त्वं येनासि विगतप्रभः ॥ ३८ ॥
 भुङ्क्तेऽप्रदाय विप्रेभ्यो मृष्टमेकोऽथ वा भवान् । किं वा कृष्णवित्तानि हृतानि भवताऽर्जुन ॥ ३९ ॥
 कच्चिन्तु शूर्पवातस्य गोचरत्वं गतोऽर्जुन । दुष्टचक्षुर्हतो वाऽसि निःश्रीकः कथमन्यथा ॥ ४० ॥

स्पृष्टो नखांभसा वाथ घटवार्युक्षितोऽपि वा ।

केन त्वं वाऽसि विच्छायो न्यूनैर्वा युधि निर्जितः ॥ ४१ ॥

श्रीपराशरः—

ततः पार्थो विनिश्चस्य श्रूयतां भगवन्निति । प्रोक्त्वा यथावदाचष्टे व्यासायात्मपराभवम् ॥ ४२ ॥

अर्जुन उवाच :—

यद्वलं यच्च त(म)त्तेजो यद्वीर्यं यः पराक्रमः । या श्रीश्छाया च नस्सोऽस्मान्परित्यज्य हरिर्गतः ॥ ४३ ॥

(इतरेणेव) ईश्वरेणापि महता स्मितपूर्वाभिभाषिणा ।

हीना वयं मुने तेन जातास्तृणमया इव ॥ ४४ ॥

अस्त्राणां सायकानां च गाण्डीवस्य तथा मम । सारता याऽभवन्मूर्तिस्स गतः पुरुषोत्तमः ॥ ४५ ॥

यस्यावलोकनादस्माञ्छ्रीर्जयः संपदुन्नतिः । न तत्याज स गोविन्दस्त्यक्तवाऽस्मान्मगवान्गतः ॥ ४६ ॥

भीष्मद्रोणाङ्गराजाद्यास्तथा दुर्योधनादयः । यत्प्रभावेन निर्दग्धास्स कृष्णस्त्यक्तवान्भुवम् ॥ ४७ ॥

निर्यौवना गतश्रीका नष्टच्छायेव मेदिनी । विभाति तात नैकोऽहं विरहे तस्य चक्रिणः ॥ ४८ ॥

यस्य प्रभावाद्भीष्माद्यैर्मय्यग्नौ शलभायितम् । विना तेनाद्य कृष्णेन गोपालैरस्मि निर्जितः ॥ ४९ ॥

गाण्डीवस्त्रिषु लोकेषु ख्यातिं यदनुभावतः । गतस्तेन विनाऽऽभीरलगुडैस्स तिरस्कृतः ॥ ५० ॥

स्त्रीसहस्राण्यनेकानि मन्त्राधानि महामुने । यततो मम नीतानि दस्युभिर्लगुडायुधैः ॥ ५१ ॥

आनीयमानमाभीरैः कृष्ण कृष्णावरोधनम् । हतं यष्टिप्रहरणैः परिभूय बलं मम ॥ ५२ ॥

निःश्रीकता न मे चित्रं यज्जीवामि तदद्भुतम् । नीचावमानपङ्कांकी निर्लज्जोऽस्मि पितामह ॥ ५३ ॥

व्यास उवाच :—

अलं ते व्रीडया पार्थ न त्वं शोचितुमर्हसि । अवेहि सर्वभूतेषु कालस्य गतिरीदृशी ॥ ५४ ॥

कालो भवाय भूतानामभवाय च पाण्डव । कालमूलमिदं ज्ञात्वा भव स्थैर्यपरोऽर्जुन ॥ ५५ ॥

नद्यस्समुद्रा गिरयस्सकला च वसुंधरा । देवा मनुष्याः पशवस्तरवश्च सरीसृपाः ॥ ५६ ॥

सांतानिकादय इति ॥ सांतानिकः—संतानार्थमुद्रोदुमिच्छन् । आदिशब्देन यक्ष्यमाणादयो गृह्यन्ते ।

यथाह मनुः * सांतानिकं यक्ष्यमाणमध्वगं सार्ववेदसम् । गुर्वर्थपितृमात्रर्थलाध्यायार्थ्युपतापिनः ॥ इति ॥

३८-४० ॥ स्पृष्ट इति ॥ घटवारि—घटान्नीयमानाचलितादुच्चलद्वारि ॥ ४१-४३ ॥

ईश्वरेणेति ॥ इतरेणेव । महता—महता सतापि इतरेणेव—प्राकृतेनेव स्मितादिकं कुर्वता तृणमयाः—

तृणकृताः पुरुषाः ॥ ४४-४७ ॥

निर्यौवनेति ॥ नाहमेव एव निर्यौवनादिकः । यौवनशब्देन शक्तिर्लक्ष्यते । छाया—कान्तिः ॥ ४८-५१ ॥

सृष्टाः कालेन कालेन पुनर्यास्यन्ति संक्षयम् । कालात्मकमिदं सर्वं ज्ञात्वा शममवाप्नुहि ॥ ५७ ॥
 कालस्वरूपी भगवान्कृष्णः कमललोचनः । यच्चात्थ कृष्णमाहात्म्यं तत्तथैव धनंजय ॥ ५८ ॥
 भारवतरकार्यार्थमवतीर्णस्स मेदिनीम् । भाराक्रान्ता धरा याता देवानां समितिं पुरा ॥ ५९ ॥
 तदर्थमवतीर्णोऽसौ कालरूपी जनार्दनः । तच्च निष्पादितं कार्यमशेषा भूभुजो हताः ॥ ६० ॥
 वृष्ण्यन्धककुलं सर्वं तथा पार्थोपसंहृतम् । न किञ्चिदन्यत्कर्तव्यं तस्य भूमितले प्रभोः ॥ ६१ ॥
 अतो गतस्स भगवान्कृतकृत्यो यथेच्छया । सृष्टिं सर्गे करोत्येष देवदेवः स्थितौ स्थितिम् ।
 अन्तेऽन्ताय समर्थोऽयं सांप्रतं वै यथा गतः ॥ ६२ ॥
 तस्मात्पार्थ न संतापस्त्वया कार्यः पसमवे । भवन्ति भावाः कालेषु पुरुषाणां यतस्तुतिः ॥ ६३ ॥
 त्वयैकेन हता भीष्मद्रोणकर्णादयो रणे । तेषामर्जुन कालोत्थः किं न्यूनाभिभवो न सः ॥ ६४ ॥
 विष्णोस्तस्य प्रभावेन यथा तेषां पराभवः । कृतस्तथैव भवतो दस्युभ्यस्स पराभवः ॥ ६५ ॥
 स देवेशशरीराणि समाविश्य जगत्स्थितम् । करोति सर्वभूतानां नाशमन्ते जगत्पतिः ॥ ६६ ॥
 भगोदये ते कौन्तेय सहायोऽभूज्जनार्दनः । तथान्ते तद्विपक्षास्ते केशवेन विनाशिताः ॥ ६७ ॥
 कश्श्रद्दद्यात्सगाङ्गेयान्हन्यास्त्वं कौरवानिति । आभीरेभ्यश्च भवतः कः श्रद्दध्यात्पराभवम् ॥ ६८ ॥
 पार्थैतत्सर्वभूतस्य हरेर्लीलाविचेष्टितम् । त्वया यत्कौरवा ध्वस्ता यदाभीरैर्भवाञ्जितः ॥ ६९ ॥
 गृहीता दस्युभिर्याश्च भवाञ्छोचति तास्त्रियः । एतस्याहं यथावृत्तं कथयामि त्वार्जुन ॥ ७० ॥
 अष्टावक्रः पुरा विप्रो जलवासरतोऽभवत् । बहून्वर्षगणान्पार्थ गृणन्ब्रह्म सनातनम् ॥ ७१ ॥
 जितेष्वसुरसंघेषु मेरुपृष्ठे महोत्सवः । बभूव तत्र गच्छन्त्यो ददृशुस्तं सुरस्त्रियः ॥ ७२ ॥
 रंभातिलोचमाद्यास्तु शतशोऽथ सहस्रशः । तुष्टुवुस्तं महात्मानं प्रशंसुश्च पाण्डव ॥ ७३ ॥
 आकण्ठमग्रं सलिले जटाभारवहं मुनिम् । विनयावनताश्चैनं प्रणेपुस्तोत्रतत्पराः ॥ ७४ ॥
 यथायथा प्रसन्नोऽसौ तु बुस्तं तथातथा । सर्वास्ताः कौरवश्रेष्ठ तं वरिष्ठं द्विजन्मनाम् ॥ ७५ ॥

अष्टावक्र उवाच :—

प्रसन्नोऽहं महाभागा भवतीनां यदिष्यते । मत्तस्तद्विद्यतां सर्वं प्रदास्याम्यतिदुर्लभम् ॥ ७६ ॥
 रंभातिलोचमाद्यास्तं वैदिकयोऽप्सरसोऽब्रुवन् । प्रसन्ने त्वय्यपर्याप्तं किमस्माकमिति द्विज ॥ ७७ ॥
 इतरास्त्वब्रुवन्विप्र प्रसन्नो भगवान्यदि । तदिच्छामः पतिं प्राप्तुं विप्रेन्द्र पुरुषोत्तमम् ॥ ७८ ॥

आनीयमानमिति ॥ कृष्ण—हे व्यास ॥ ५२-६२ ॥

तस्मादिति ॥ भावास्सर्वे, कालेषु—अम्युदयकालेषु ॥ ६३-७२ ॥

रंभेति ॥ स्तुतिर्गानसहिता, प्रशंसा तद्रहिता ॥ ७३-८५ ॥

व्यास उवाच—एवं भविष्यतीत्युक्त्वा चतार जलान्मुनिः ।

तमुत्तीर्णं च दृष्टुर्विरूपं वक्रमष्टधा ॥ ७९ ॥

तं दृष्ट्वा गूहमानानां यासां हासः स्फुटोऽभवत् । ताश्च शापं मुनिः कोपमवाप्य कुरुनन्दन ॥ ८० ॥

यस्माद्विकृतरूपं मां मत्वा हासावमानना । भवतीभिः कृता तस्मादेतं शापं ददामि वः ॥ ८१ ॥

मत्प्रसादेन भर्तारं लब्ध्वा तु पुरुषोत्तमम् । मच्छापोपहतास्सर्वा दस्युहस्तं गमिष्यथ ॥ ८२ ॥

व्यास उवाच—

[इत्युदीरितमाकर्ण्य मुनिस्ताभिः प्रसादितः । पुनस्सुरेन्द्रलोकं वै प्राह भूयो गमिष्यथ ॥ ८३ ॥]

एवं तस्य मुनेऽशापादष्टावक्रस्य चक्रिणम् । भर्तारं प्राप्य ता याता दस्युहस्तं सुराङ्गनाः ॥ ८४ ॥

तत्त्वया नात्र कर्तव्यश्शोकोऽल्पोऽपि हि पाण्डव । तेनैवाखिलनाथेन सर्वं तदुपसंहृतम् ॥ ८५ ॥

भवतां चोपसंहार आसन्नस्तेन पाण्डव । बलं तेजस्तथा वीर्यं माहात्म्यं चोपसंहृतम् ॥ ८६ ॥

जातस्य नियतो मृत्युः पतनं च तथोन्नतेः । विप्रयोगावसानस्तु संयोगस्संचये क्षयः ॥ ८७ ॥

विज्ञाय न बुधाऽशोकं न हर्षमुपयान्ति ये । तेषामेवेतरे चेष्टां शिक्षन्तस्सन्ति तादृशाः ॥ ८८ ॥

तस्माच्चया नरश्रेष्ठ ज्ञात्वैतद्भ्रातृभिस्सह । परित्यज्याखिलं तन्त्रं गन्तव्यं तपसे वनम् ॥ ८९ ॥

तद्गच्छ धर्मराजाय निवेद्यैतद्वचो मम । परश्वो भ्रातृभिस्सार्धं यथा यासि तथा कुरु ॥ ९० ॥

इत्युक्तोऽभ्येत्य पार्थाभ्यां यमाभ्यां च सहार्जुनः । दृष्टं चवानुभूतं च सर्वमाख्यातवांस्तथा ॥ ९१ ॥

व्यासवाक्यं च ते सर्वे श्रुत्वाऽर्जुनमुखेरितम् । राज्ये परीक्षितं कृत्वा ययुः पाण्डुसुता वनम् ॥ ९२ ॥

इत्येतत्तव मैत्रेय विस्तरेण मयोदितम् । जातस्य यद्यदोर्वशे वासुदेवस्य चेष्टितम् ॥ ९३ ॥

यश्चैतच्चरितं तस्य कृष्णस्य शृणुयात्सदा । सर्वपापविनिर्मुक्तो विष्णुलोकं स गच्छति ॥ ९४ ॥

इति श्रीविष्णुपुराणे पञ्चमेशेऽष्टत्रिंशोऽध्यायः ॥ ३८ ॥

समाप्तश्चायं विष्णुपुराणस्य पञ्चमोऽंशः ॥

भवतामिति ॥ तेजः—पराभिभवासहिष्णुत्वम् । माहात्म्यम्—अन्नमन्त्रादिजं सामर्थ्यम् ॥ ८६-८७ ॥

विज्ञायेति ॥ विबुधाः—विद्वांसः, सन्ति तादृशाः—तादृशा भवन्ति ॥ ८८ ॥

तस्मादिति ॥ तन्त्रं—परिच्छदम् ॥ ८९, ९० ॥

इत्युक्तं इति ॥ दृष्टं—प्रत्यक्षितं व्यासोक्त्या श्रुतं च सर्वम् ॥ ९१, ९२ ॥

श्रीकृष्णलीलां निगमयति—इत्येतदिति ॥ ९३ ॥

भगवच्चरित्रश्रवणादिफलमाह—यश्चैतच्चरितमिति ॥ ९४ ॥

इति श्रीविष्णुपुराणव्याख्याने श्रीविष्णुचिन्तीये पञ्चमेशेऽष्टत्रिंशोऽध्यायः ॥ ३८ ॥

समाप्तश्चायं पञ्चमोऽंशः ॥

॥ श्रीमते रामानुजाय नमः ॥

अथ षष्ठ्यं प्रथमोऽध्यायः

यः—

व्याख्याता भवता सर्गवंशमन्वन्तरस्थितिः । वंशानुचरितं चैव विस्तरेण महामुने ॥ १ ॥
श्रोतुमिच्छाम्यहं त्वत्तो यथावदुपसंहतिम् । महाप्रलयसंज्ञां च कल्पान्ते च महामुने ॥ २ ॥

राशरः—

मैत्रेय श्रूयतां मत्तो यथावदुपसंहतिः । कल्पान्ते प्राकृते चैव प्रलयो जायते यथा ॥ ३ ॥
प्रहोरात्रं पितृणां तु मासोऽब्दस्त्रिदिवौकसाम् । चतुर्युगसहस्रे तु ब्रह्मणो द्वे द्विजोत्तम ॥ ४ ॥
ह्यं त्रेता द्वापरं च कलिश्चेति चतुर्युगम् । दिव्यैर्वर्षसहस्रैस्तु तद्द्वादशमिरुच्यते ॥ ५ ॥
चतुर्युगान्यशेषाणि सदृशानि स्वरूपतः । आद्यं कृतयुगं मुक्त्वा मैत्रेयान्त्यं तथा कलिम् ॥ ६ ॥
आद्ये कृतयुगे सर्गा ब्रह्मणा क्रियते यथा । क्रियते चोपसंहारस्तथाऽन्ते च कलौ युगे ॥ ७ ॥

राशरः—

लेस्वरूपं भगवन्विस्तराद्वक्तुमर्हसि । धर्मश्चतुष्पाद्भगवान्यस्मिन्विप्लवमृच्छति ॥ ८ ॥

राशरः—

लेस्वरूपं मैत्रेय यद्भवाञ्छ्रोतुमिच्छति । तन्निबोध समासेन वर्तते यन्महामुने ॥ ९ ॥

अथ षष्ठ्यं प्रथमोऽध्यायः

व्याख्यातेति ॥ प्रथमांशे सर्ग उक्तः । द्वितीयादिषु वंशमन्वन्तरवंशानुचरितरूपा स्थितिरुक्ता ॥ १ ॥

श्रोतुमिति ॥ अथ कल्पान्ते उपसंहति—महाप्रलयसंज्ञामुपसंहतिं च श्रोतुमिच्छामि ॥ २ ॥

मैत्रेयेति ॥ प्राकृते, प्रलय इति शेषः । द्विपरार्धक इति वक्ष्यमाणे यथोपसंहतिर्जायते तथा यथावत—
नः श्रूयताम् ॥ ३ ॥

अहोरात्रमिति ॥ मानुषे मासः पितृणामहोरात्रम्, अब्दो देवानाम्, दिव्ये चतुर्युगसहस्रे द्वे ब्रह्मणो—
॥ ४, ५ ॥

चतुर्युगानीति ॥ स्वरूपतः—परिमाणधर्माधर्मादिभिः । यथोक्तं हरिवंशे—* कृते धर्मश्चतुष्पात्स्याद-
भाग्या । द्वाभ्यामधर्मः पादाभ्यां त्रिभिर्धर्मस्ततः स्थितः ॥ द्वाभ्यां धर्मः स्थितः पद्भ्यामधर्मस्त्रिमिरुद्धितः ।
त्रिभ्यस्तुष्पात्स्याद्धर्मः पादशेषगः ॥ इति । अयमर्थः—कृते—कृतयुगे आदौ पादभाक् । अथ कृतान्ते
त्रिः पादभागभवति ततश्चेतायाम् ॥ ६ ॥

आद्य इति ॥ ब्रह्मणा—चतुर्मुखशरीरकेण भगवता, * भोगिशय्यागतः शेते त्रैलोक्यप्रासवृद्धितः *
त्वा । आद्यन्तयोर्युगयोः सृष्टिसंहारादेव विशेषः ॥ ७-९ ॥

वर्णाश्रमाचारवती प्रवृत्तिर्न कलौ नृणाम् । न सामक्रम्यजुर्धर्मविनिष्पादनहेतुकी ॥ १० ॥
 विवाहा न कलौ धर्म्या न शिष्यगुरुसंस्थितिः । न दांपत्यक्रमो नैव वह्निदेवात्मकः क्रमः ॥ ११ ॥
 यत्र कुत्र कुले जातो बली सर्वेश्वरः कलौ । सर्वेभ्य एव वर्णेभ्यो योग्यः कन्यावरोधने ॥ १२ ॥
 येन केन च योगेन द्विजातिर्दीक्षितः कलौ । यैव सैव च मैत्रेय प्रायश्चित्तं कलौ क्रिया ॥ १३ ॥
 सर्वमेव कलौ शास्त्रं यस्य यद्वचनं द्विज । देवता च कलौ सर्वा सर्वस्सर्वस्य चाश्रमः ॥ १४ ॥
 उपवासस्तथाऽऽयासो वित्तोत्सर्गस्तपः कलौ । धर्मो यथाभिरुचितैरनुष्ठानैरनुष्ठितः ॥ १५ ॥
 विचेन भविता पुंसां स्वल्पेनाढ्यमदः कलौ । स्त्रीणां रूपमदश्चैवं केशैरेव भविष्यति ॥ १६ ॥
 सुवर्णमणिरत्नादौ वस्त्रं चोपक्षयं गते । कलौ स्त्रियो भविष्यन्ति तदा केशैरलंकृताः ॥ १७ ॥
 परित्यक्ष्यन्ति भर्तारं वित्तहीनं तथा स्त्रियः । भर्ता भविष्यति कलौ वित्तवानेव योषिताम् ॥ १८ ॥
 यो वै ददाति बहुलं स्वं स स्वामी सदा नृणाम् । स्वामित्वहेतुस्संबन्धो न चाभिजनता तथा ॥
 गृहान्ता द्रव्यसंघाता द्रव्यान्ता च तथा मतिः । अर्थाश्चात्मोपभोग्यान्ता भविष्यन्ति कलौ युगे ॥ २० ॥

वर्णाश्रमेति ॥ वर्णाश्रमेत्यादिस्मार्तप्रवृत्तिविषयं सामर्ग्यजुरिति श्रौतप्रवृत्तिविषयत्रयीप्रतिपाद्याग्निहोत्रादि-
 धर्मविनिष्पादनं यस्याः प्रवृत्तेः हेतुः—प्रयोजनं सा तथोक्ता । सा च नेत्यर्थः ॥ १० ॥

विवाहा इति ॥ दांपत्यक्रमः—दंपत्योर्धर्मः, दंपती एव दांपत्यम् । वह्निदेवात्मकः—वह्नौ देवयज्ञ-
 क्रियात्मकः । क्रमः—अनुष्ठानम् ॥ ११ ॥

यत्र कुत्रेति ॥ वर्णेभ्यः—वर्णानां धनी योग्यः, न तु वृत्तविद्यादिमान् ॥ १२ ॥

येनेति ॥ येन केन च—श्रुतिस्मृतिभ्यामनुकल्पतयोक्तेन, योगेन—प्रकारेण, दीक्षितो भवति ॥ १३ ॥

सर्वमेवेति ॥ देवता च सर्वा—अवैदिकी काल्यादिः । सर्वः सर्वस्य चाश्रमः—ब्रह्मचर्यवैराग्यादि-
 रहितस्यापि ॥ १४ ॥

उपवास इति ॥ आयासः—तीर्थयात्रादिकायक्लेशः । उपवासादिस्वामिरुचितानुष्ठानानुष्ठितो धर्मो
 भवति ॥ १५, १६ ॥

सुवर्णमणीति ॥ केशैः—प्रशस्तैः, सुवर्णादिभूषणसहपाठात् ॥ १७, १८ ॥

य इति ॥ स्वामित्वहेतुरिति । बह्वर्थदानादिना संबन्ध एव स्वामित्वहेतुः भावी, न त्वमिजनः
 स्वामित्वहेतुस्संबन्धो भविता अभिजन इति पाठे स्वामित्वहेतुर्वसुदानादिसम्बन्धः, स एवाभिजनः न तु महा-
 कुलीनत्वम् । हीनवर्णोऽप्यर्थदो महाकुलीनकसेव्य इत्यर्थः ॥ १९ ॥

गृहान्ता इति ॥ बुद्धेस्साध्यं धनार्जनम्, न त्वात्मज्ञानादि । तच्च धनं गृहनिर्माणार्थम्, न तु
 यागाधानाद्यर्थम् । ते चार्था गृहरूपाः स्वदेहभोगार्थाः, न त्वतिथ्यादिभोगार्थाः ॥ २० ॥

स्त्रियः कलौ भविष्यन्ति स्त्रैरिण्यो ललितस्पृहाः । अन्यायादासवित्तेषु पुरुषाः स्पृहयालवः ॥ २१ ॥
 अभ्यर्थितापि सुहृदा स्वार्थमेव निरीक्ष्यते । पणार्धार्धार्धमात्रेऽपि करिष्यन्ति तथा स्पृहाम् ॥ २२ ॥
 समानपौरुषं चेतो भावि विप्रेषु वै कलौ । क्षीरप्रधानसंबन्धि भावि गोषु च गौरवम् ॥ २३ ॥
 अनावृष्टिभयप्रायाः प्रजाः क्षुब्धयक्रातराः । भविष्यन्ति तदा सर्वे गगनासक्तदृष्टयः ॥ २४ ॥
 कन्दमूलफलाहारास्तापसा इव मानवाः । आत्मानं घातयिष्यन्ति ह्यनावृष्ट्यादिदुःखिताः ॥ २५ ॥
 दुर्भिक्षमेव सततं तथा क्लेशमनीश्वराः । प्राप्स्यन्ति व्याहतसुखप्रमोदा मानवाः कलौ ॥ २६ ॥
 अस्त्रानभोजिनो नाग्निदेवतातिथिपूजनम् । करिष्यन्ति कलौ प्राप्ते न च पिण्डोदकक्रियाम् ॥ २७ ॥
 लोलुपा ह्रस्वदेहाश्च बहुन्नादनतत्पराः । बहुप्रजाल्पभाग्याश्च भविष्यन्ति कलौ स्त्रियः ॥ २८ ॥
 उभाभ्यामपि पाणिभ्यां शिरःकण्डूयनं स्त्रियः । कुर्वन्त्यो गुरुभर्तृणामाज्ञां भर्त्स्यन्त्यनादराः ॥ २९ ॥
 स्वपोषणपराः क्षुद्रा देहसंस्कारवर्जिताः । परुषानृतभाषिण्यो भविष्यन्ति कलौ स्त्रियः ॥ ३० ॥
 दुश्शीला दुष्टशीलेषु कुर्वन्त्यस्सततं स्पृहाम् । असद्रूचा भविष्यन्ति पुरुषेषु कुलाङ्गनाः ॥ ३१ ॥
 वेदादानं करिष्यन्ति वटवश्चाकृतव्रताः । गृहस्थाश्च न होष्यन्ति न दास्यन्त्युचितान्यपि ॥ ३२ ॥
 वानप्रस्था भविष्यन्ति ग्राम्याहारपरिग्रहाः । भिक्षवश्चापि मित्रादिस्नेहसंबन्धयन्त्रणाः ॥ ३३ ॥
 अरक्षितारो हर्तारश्शुल्कव्याजेन पार्थिवाः । हारिणो जनवित्तानां संप्राप्ते तु कलौ युगे ॥ ३४ ॥
 योयोऽश्वरथनागाद्व्यस्त सं राजा भविष्यति । यश्च यश्चावलस्सर्वस्सस भृत्यः कलौ युगे ॥ ३५ ॥
 वैश्याः कृषिवणिज्यादि संत्यज्य निजकर्म यत् । शूद्रवृत्त्या प्रवत्स्यन्ति कारुकर्मोपजीविनः ॥ ३६ ॥
 भैक्षव्रतपराश्शूद्राः प्रव्रज्यालिङ्गिनोऽधमाः । पाषण्डसंश्रयां वृत्तिमाश्रयिष्यन्ति सत्कृताः ॥ ३७ ॥
 दुर्भिक्षकरपीडाभिरतीवोपद्रुता अनाः । गोधूमान्नयवान्नाद्यान्देशान्यास्यन्ति दुःखिताः ॥ ३८ ॥
 वेदमार्गे प्रलीने च पाषण्डाढ्ये ततो जने । अधर्मवृद्ध्या लोकानामल्पमायुर्भविष्यति ॥ ३९ ॥
 अशास्त्रविहितं घोरं तप्यमानेषु वै तपः । नरेषु नृपदोषेण बाल्ये मृत्युर्भविष्यति ॥ ४० ॥
 भविता योषितां सतिः पञ्चषट्सप्तवार्षिकी । नवाष्टदशवर्षाणां मनुष्याणां तथा कलौ ॥ ४१ ॥

स्त्रिय इति ॥ ललितेषु पुरुषेषु स्पृहा यासां तास्तथोक्ताः ॥ २१ ॥

अभ्यर्थितापीति ॥ अभ्यर्थितापि—अभ्यर्थिता अपि । अत्र आर्षस्तंघिः । देवापि यं न पश्यन्तीति-
 षत् । पणः कपर्दिकाशीतिः, पञ्चगुञ्जातुलितं स्वर्णं वा ॥ २२ ॥

समानपौरुषमिति ॥ समानपौरुषमित्यवरवर्णादिशूद्रादयः विप्रान् स्वसमानतेजस्कान् मन्यन्त इत्यर्थः ।
 समानपुरुषम् इति पाठे सगर्वनिष्ठुरं च चेत इति ॥ २३, २४ ॥ कन्दमूलेति ॥ घातयिष्यन्ति—क्लेशयिष्यन्ति ॥ २५ ॥

दुर्भिक्षमिति ॥ प्रमोदः—उल्लासः ॥ २६—३१ ॥ वेदादानमिति ॥ अकृतव्रताः—वेदव्रतरहिताः ॥ ३२ ॥

वानप्रस्था इति ॥ वनवासिनः—वानप्रस्थाः ॥ ३३ ॥

अरक्षितार इति ॥ शुल्कव्याजेन—शुल्कमिति व्यपदिश्य शुल्कव्यतिरिक्तैर्दण्डैश्च ॥ ३४—४१ ॥

पलितोद्भवश्च भविता तथा द्वादशवार्षिकः । नातिजीवति वै कश्चित्कलौ वर्षाणि विंशतिम् ॥४२॥
 अल्पप्रज्ञा वृथालिङ्गा दुष्टान्तःकारणाः कलौ । यतस्ततो विनश्यन्ति कालेनाल्पेन मानवाः ॥४३॥
 यदायदा हि मैत्रेय हानिर्धर्मस्य लक्ष्यते । तदातदा कलेर्द्विद्विरनुमेया विचक्षणैः ॥ ४४ ॥
 यदायदा हि पाषण्डवृद्धिमैत्रेय लक्ष्यते । तदातदा कलेर्द्विद्विरनुमेया महात्मभिः ॥ ४५ ॥
 यदायदा सतां हानिर्वेदमार्गानुसारिणाम् । तदातदा कलेर्द्विद्विरनुमेया विचक्षणैः ॥ ४६ ॥
 प्रारंभाश्चावसीदन्ति यदा धर्मभृतां नृणाम् । तदाऽनुमेयं प्राधान्यं कलेर्मैत्रेय पण्डितैः ॥ ४७ ॥
 यदायदा न यज्ञानामीश्वरः पुरुषोत्तमः । इज्यते पुरुषैर्यज्ञैस्तदा ज्ञेयं कलेर्बलम् ॥ ४८ ॥
 न प्रीतिर्वेदवादेषु पाषण्डेषु यदा रतिः । कलेर्द्विद्विस्तदा प्राज्ञैरनुमेया विचक्षणैः ॥ ४९ ॥
 कलौ जगत्पतिं विष्णुं सर्वस्यारमीश्वरम् । नार्चयिष्यन्ति मैत्रेय पाषण्डोपहता जनाः ॥ ५० ॥
 किं देवैः किं द्विजैर्वेदैः किं शौचेनाम्बुजन्मना । इत्येवं विप्रवक्ष्यन्ति पाषण्डोपहता जनाः ॥ ५१ ॥
 स्वल्पांश्चुष्टिः पर्जन्यः सस्यं स्वल्पफलं तथा । फलं तथाऽल्पसारं च विप्र प्राप्ते कलौ युगे ॥ ५२ ॥
 शाणीप्रायाणि वस्त्राणि शमीप्राया महीरुहाः । शूद्रप्रायास्तथा वर्णा भविष्यन्ति कलौ युगे ॥ ५३ ॥
 अणुप्रायाणि धान्यानि चाज्यप्रायं तथा पयः । भविष्यन्ति कलौ प्राप्ते ह्यौशीरं चानुलेपनम् ॥ ५४ ॥
 श्वश्रुश्चशुरभूयिष्ठा गुरवश्च नृणां कलौ । स्यालाद्या हरिभार्याश्च सुहृदो मुनिसत्तम ॥ ५५ ॥
 कस्य माता पिता कस्य यथा कर्मानुगः पुमान् । इति चोदाहरिष्यन्ति श्वशुरानुगता नराः ॥ ५६ ॥
 बाह्वनःकायगैर्दोषैरभिभूताः पुनःपुनः । नराः पापान्यनुदिनं करिष्यन्त्यल्पमेधसः ॥ ५७ ॥
 निस्सत्यानामशौचानां निर्हीकानां तथा नृणाम् । यद्यद्दुःखाय तत्सर्वं कलिकाले भविष्यति ॥ ५८ ॥
 निस्स्वाध्यायवष्टुकारे स्वधास्वाहाविवर्जिते । तदा प्रविरलो धर्मः कचिल्लोके निवत्स्यति ॥ ५९ ॥
 तत्राल्पेनैव यत्नेन पुण्यस्कन्धमनुत्तमम् । करोति यः कृतयुगे क्रियते तपसा हि सः ॥ ६० ॥

इति श्रीविष्णुपुराणे षष्ठ्यं प्रथमोऽध्यायः ॥ १ ॥

पलितेति ॥ विंशतिं नातिजीवन्ति कलेरन्ते । त्रयोविंशतिमिति चतुर्थोक्तं जीवनमितः पूर्वम् ॥४२-५२॥
 शाणीप्रायाणीति ॥ शाणश्शाणी वा शणविकारः । शाटीति पाठे ह्रस्वस्थूलम् ॥ ५३-५४ ॥
 श्वश्रुश्चशुरेति ॥ हरिभार्याः—हारिण्यः हवा भार्याः । बहुव्रीहिर्वा हारिण्यो भार्या येषां ते, ते
 सुहृदः । भर्तृणां जाराणां च रम्यभार्या हि सुहृदः ॥ ५५-५८ ॥
 निस्स्वाध्यायेति ॥ कचित्—कीकटादौ ॥ ५९ ॥
 तत्रेति ॥ तत्र—कलौ । अल्पेनैव यत्नेन—हरिसंकीर्तनादिना । अनुत्तमं पुण्यस्कन्धं—पुण्यराशिं करोति
 पुरुषः । यः—पुण्यस्कन्धः क्रियते स कृतयुगे तपसा हि क्रियते ॥ ६० ॥

इति श्रीविष्णुपुराणन्याख्याने श्रीविष्णुचितीये षष्ठ्यं प्रथमोऽध्यायः ॥ १ ॥